

IL - MALTI

QARI LI TOHROĠ IL-GHAQDA
TAL-KITTEIBA TAL-MALTI

SETT.-DIĊEMBRU
1963

IL-PAPA



IL-PAPA hu l-Kap ta' Ommna l-Knisja Mqaddsa u bħala hekk jimxu warajh u jqisuh bħala missierhom il-miljuni ta' Kattoliċi mxe-rdin mad-dinja kollha. Imma l-lum il-personalit  tal-Papa tinfirex fuq il-ġnus kollha u hi miżmuma bħala rahan ta' fejda u ta' ftehim fost il-bnedmin. Il-kelma tal-Papa tinstama' tidwi mhux anqas minn ta' l-aqwa mexxejja tad-dinja, imma l-kelma tiegħu hi kelma ta' ħniena, ta' mogħdrija u ta' ħbiberija, kelma li tgħallem in-nies ta' kull naz-zjon jimxu bħal aħwa bejniethom, tfakkar id-dmirijiet ta' min jaħ-kem, tistieden għal ħidma sinciera li - ittadini u twissi 'l kulħadd biex iwettaq xogħlu u għamilu skond ma jridu l-ħaq u s-sewwa.

Billi l-Kap tal-Knisja ma għandux pretensjonijiet materjali u lan-qas ma jfittex li jqejjes il-qawwa ta' saltnatu ma' dik ta' potenzi oħra, in-Nazzjonijiet tad-dinja, Insara u m'ħumiex, iġġoddu l-kelma tiegħu bħala kelma għaqlija, imqanqla biss mill-ħniena, mill-ħaq u mix-xewqa għall-ġid u l-pa i. Għalkemm ħafna Gvernijiet għal raġunijiet politi i jagħmlu ta' bil ruħhom li ma jimpurtahomx milli jġid il-Papa, jekk wiehed jifli sewwa t-treġija tagħhom isib li ħafna mit-tajjeb li jagħmlu jkun imnebbah mill-kelma jew mill-fehma tal-Papa.

Għalhekk il-kelma tal-Papa għandha influwenza kbira fil-kancel-leriji tad-dinja u l-fehma tiegħu titqies bir-reqqa kollha mill-Ministerji ta' kull nazzjon. Il-lum il-popli qegħdin jintebhu li mhux l-armi u l-gwerer iġġollu n-nazzjon u jġibuh 'il quddiem, izda l-għaqal, il-ħidma siewja ta - ittadini, il-liġijiet so jali u l-progress fit-tagħlim jerfgħu poplu u jgħolluh 'il fuq fost il-għaqda tal-bnedmin. Biex iseħħ dan ma jinħteġux dittaturi jew demagogi jħambqu u jheddu, izda bnedmin ġusti u ta' rieda tajba li jagħtu pariri ta' riżq u sliem, li jġidli kliem li jmiss il-qalb u jxerrdu tagħlim li jidhol fil-moħħ bħal-ma jagħmel il-Kap tal-Knisja ta' Kristu.

Għal għoxrin sekl u s-Su essuri ta' San Pietru dejjem mexxew il-merħla tagħhom bil-għaqal, dejjem għallmu dak li hu sewwa u dej-jem żammew it-Twemmin bla mittiefes, dejjem ressqu l-fidili lejn it-

triq tal-ġenna. Matul dawn is-sekli kollha l-Knisja ltaqgħet ma' tehdid, tfixkil, għawġ u qerda, iżda hi qatt ma mejlet rasha quddiem il-ħażen u l-Kap tagħha qatt ma qabel ma' l-imgħawweg. Ġrajja bħal dik tal-Knisja, li seħħet fil-medda ta' għoxrin seklu, ġrajja ta' rebħiet, ta' qima, ta' għozza u ta' tjeba, tixhed l-Id ta' l-Imgħallem Divin li jmexxiha mis-Sema.

Il-Knisja bħala Omm Hanina dejjem fittxet li tlaqqa' l-ħajja tal-fidili mal-ħtiġijiet taż-żminijiet, iżda bla ma qatt messet il-qofol tat-tagħlim u tat-twemmin tagħha, għax il-Knisja trid li wliedha ma jibqgħux miġburin bejniethom qishom f'dawra tal-ħadid, imma tixtieqhom joħorġu u jithalltu mal-popli ħalli bil-għamil u bil-kelma jxerrdu fosthom it-tagħlim veru u jiġbduhom għal ħdan il-Vigarju ta' Kristu.

Din kienet il-fehma tal-Papa Ġwanni XXIII meta sejjaħ il-Konċilju Ekumeniku Vatikan u din kienet il-ħidma tiegħu, ħidma li f'erba' snin qisha b'miraklu, ġibdet lejha l-ammirazzjoni, il-qima u l-ħbibberija ta' Kapijiet u tal-kotra, tal-għolja u taż-żgħar, bnedmin ta' kull ġens, lnsara u m'humieq. Id-dinja kollha kienet tgħożż il-Papa Ġwanni u aħna l-Maltin għandna motiv nibqgħu niftakruh għax fost il-Papiet kollha hu kien l-ewwel wieħed li kellimna bil-ilsien tagħna l-Malti fl-1960 fl-okkażjoni tal-Festi Ċentinarji ta' San Pawl, u jixraq li fil-Furjana, fejn il-Maltin kienu miġburin meta semgħuh jittellem bil-Malti, għallinqas tissemma triq jew pjażza għall-Papa Ġwanni XXIII.

Is-sejha ta' Papa Ġwanni tant instemgħet u tant dwiet fid-dinja u tant wiegħbu għaliha l-ġnus, li nisslet bħal xejra għal ftehim li dehret bħal dawl jiddi fost id-dlamijiet ta' għira u mibegħda li jaħkmu d-dinja tal-lum. Papa Ġwanni, barra li mexxa bis-sedqa l-Knisja ta' Kristu, ħadem ukoll għall-ġid tal-bnedmin u għal ftehim bejniethom; non solum ad Christi sponsae incrementum, sed etiam ad universae hominum consortionis utilitatem. Għalhekk meta Ġwanni għalaq għajnejh u laħaq f'loku Pawlu VI, dan ma setax jonqos li jwiegħed bil-ħrara ta' qalbu kollha li jissokta l-ħidma tal-mibki Papa ta' qablu.

Il-Papa Pawlu għandu għerf, għaqal u ħila u fuq kollox hegga biex imexxi d-dgħajsa ta' Pietru lejn il-port tal-barka u s-sliem kif kien qiegħed imexxiha Ġwanni. Il-Konċilju Vatikan li baqa' sejjer fl-istħarriġ tiegħu taħt it-tmexxija tal-Papa l-ġdid, jinkiteb fl-istorja tal-Knisja bħala ġrajja ewlenija għax, bil-għajnuna t'Alla, inissel tiġdid ta' ħrara fost l-Insara u jqajjem tqanqila biex jingħaqdu flimkien u jinfirex it-Twemmin waħdieni fost il-ġnus tad-dinja.

EPIGRAMMI

Ta' JOHN SCIBERRAS

KOLLEZZJONISTA

N.N. għandu manija għall-kollezzjoni
u jgemma' bolol, friefet, u ġurati...
'Mma l-ikbar waħda li qatt kellu s'issa,
u għadha mhix mitmuma, hi tan-namrati!

ARTI MODERNA

Biex jagħmel punta rqiqqa t-tifel qabad
fuq karta jhażżeż li, b'kumbinazzjoni,
raha d-*drawing master*, li malajr hadhielu
u t'ha premju sabiħ fl-Esibizzjoni!

EPITAFF GHAL XHIH

Hawn hu midfun l-akbar eroj tad-dinja
li għalkemm kellu flejjes kemm irid
għażel li jgħix ta' fqir biex il-werrieta
ikunu jistghu jgħixu bla taħbit!

DE LESSEPS U NASSER

L-imsejken De Lesseps dam tnaħ-il sena
jaħdem mingħajr serħan b'hafna taħbit
biex fetaħ il-Kanal li, meta deherlu,
Nasser f'jum wiehed reġa' għalaq mill-ġdid.

LIL SIR ANTHONY EDEN

(Meta lahaq Prim Ministru)

Mal-kumpliment tad-dinja aħna rridu
ningħaqdu biex f'dal-jum nifirħu mieghek,
forsi ma tafx kif, bi tpattija, għad tbiddel
lil dil-gżira tax-xemx fil-kunjom tieghek!

IL-GRAN MASTRU LASCARIS

Bena kastelli, djar, u sptar mill-aqwa,
u għamel ġid lil Malta kif imiss,
iżda t-tifkira waħdanija tiegħu
hi wiċċ ikrah biss.

L-ASSEDJU L-KBIR

KOMMEMORAZZJONI TAR-REBHA GLORJUŻA

TAS-7 TA' SETTEMBRU, 1565*

Ta' GODFREY ZARB ADAMI

Maltin, Huti Sengleani,

Grajja epika, grajja erojka, grajja li għagġbet lid-dinja, grajja li għallmet lid-dinja. Mhux il-lehen dgħajjef tiegħi jixraq biex ifakkarha, iżda l-voċi armonjuża tal-Poeta li f'versi ta' qawwa liema bħalha, imma msebbħa b'melodiji l-aktar helwin, tkanta dak l-għemil qalbieni li meta jtemm il-hajja ta' min jagħmlu jgħollih fejn l-aṅgli biex hemm ikun inkurunat bil-glorja tar-rebħa.

Jekk hu minnu kliem l-għorrief li l-istorja ttenni ruhha u li minnha jitgħallmu l-ġnus, fit-taqbida tal-Malti mat-Tork naraw mhux biss ittenni ruhha l-ġrajja ta' David u Gulija, jew dik ta' Maratona u tat-Termopili, imma nsibuha mniżżla wkoll fil-paġni ta' l-istorja halli minnha jitgħallmu l-bnedmin kif għandhom jirbħu t-twegħir li l-għadu tas-sewwa jressaq quddiemhom u jagħrfu kif id-dgħajjef meta jitma f'Alla u jissaħħaħ b'rieda qawwija jegħleb lill-kburi li jorbot fuqu nnifsu.

Meta nifthu l-ktieb ta' l-istorja u mmorru lura xi 400 sena, insibu li f'dak iż-żmien fl-Ewropa kien hemm taħwid kbir minhabba għadd ta' raġunijiet: l-ghira tas-Slaten ta' Franza, Franġisku I u Ibnu Neriku II għall-Imperatur, Karlu V, Re ta' Spanja li sfat f'kemm-il gwerra. daqqa tohroġ rebbieħa naħa, u daqqa oħra; it-theddida tal-Mislem li wara li rebah il-Persja, il-Palestina u s-Sirja, bil-bandiera tan-nofs qamar tperper f'idejn it-Tork, beda riesaq lejn l-Ewropa. Fl-1533 jaħbat għal Vjenna; fl-1546 iġieghel lil Venezja tagħmel paċi miegħu u bħalha ftit wara jkollha tagħmel hekk ukoll Franza, anzi din tipprova tittabbej miegħu sabieħ tħajru johodha aktar bil-qawwa kontra Karlu V.

It-taħwid politiku bejn is-slaten Insara, li dgħajjifhom kontra l-għadu komuni, issokta kiber meta Martin Luteru fired mill-Papat bosta nazzjonijiet ta' l-Ewropa u qanqal hafna ġlied fost l-aħwa; u biex Satana johroġ rebbieħ aktar, inqeda bil-ġibdiet hżiena ta' Neriku VIII ta' l-Ingilterra halli dik l-art, li sa dak iż-żmien kienet magħrufa bħala "id-Dota tal-Madonna", tinfired hi wkoll mill-Knisja Kattolika u tibda xxerred demm il-martri.

Kien żmien ikreh; żmien ta' waħx u biża'; żmien li ġieb miegħu xiżmi fil-qasam reliġjuż u taħwid u taqlib kbir fil-kamp politiku u soċjali. Imma kien ukoll żmien ta' fejda, għaliex demm il-martri saqqa

*Diskors li nqara l-Isla fil-Jum tas-7 ta' Settembru fl-okkażjoni tal-Festa tal-Vitorja.

ż-żerriegħa ta' Loyola u l-Konċilju ta' Trentu habbar minn Ruma rebbiegħa ġdida għall-Knisja ta' Kristu; u Malta, iċ-ċkejjna Malta taġġna, uriet lid-dinja ta' dak iż-żmien kif kien messhom imxew is-Slatten u l-kbarat,

U jekk minn Ruma harġet u nstemgħet tidwi ma' kullimkien is-sejha għall-għaqda spiritwali, minn Malta leħħ dawl qawwi ta' għaqda wtieqa kontra l-għadu Mislem għaliex f'Malta nġhaqdu n-nazzjonijiet—rappreżentanti taġġhom il-Kavaliieri ta' seba' lingwi differenti—biex jivvendikaw it-telfa ta' Rodi u jhejju t-triq għal Lepanto—li fessret it-tmiem tat-tehdida Musulmana.

Seba' snin qabel ma ġew Malta, il-Kavaliieri ta' San Ġwann tilfu Rodi li minnha telqu bl-unuri tal-gwerra. Fl-1530 Karlu V, għat-talba tal-Papa Klement VII, tahom Malta, u, għalkemm kienu nies bla dar, huma laqġu dak ir-rigal forsi kontra qalbhom billi l-Gżira taġġna kienet żġħira, fqira, miftuha għall-għadu u priża tal-kursari ta' Barbarija li sikwit kienu jinżlu jaġġmlu herba fiha. Għalkemm il-Kavaliieri kienu nies li ġalfu ġlieda ma taqtax kontra l-Mislem u kienu wkoll gwerriera mħarrġa f'kull xorta ta' taqbid, ħtieġet ir-rieda soda ta' L'Isle Adam biex iżżommhom Malta għax minnha hu ried jaġġmel bejta ġdida mnejn l-isqra tieġu joħorġu jittajru għal fuq l-għadu biex ipattu għat-telfa ta' Rodi. Hadem L'Isle Adam għal dan il-ghan u ħadmu l-Gran Mastri ta' warajh, imma kellu jkun La Valette li ftit tas-snin wara jaġġmel minn Malta tarka soda li tilqa' bil-qawwa l-attakki tan-nofs qamar li ried ixejjinha ħalli ma tkunlux ta' tfixkil fl-avanz tieġu lejn il-Punent.

Hu minnu li l-Kavaliieri kienu klieb ħarxa tal-baħar u tigri feroċi fuq l-art. Hu minnu li La Valette mhux biss kien raġel ta' l-azzar li ħa l-maġġmudija tad-demmu fuq is-swar ta' Rodi, li għaraf xi tfigger il-grusa tal-jasar meta waqa' f'idejn il-kursar Tork, li bħala Kap tax-xwieni ta' l-Ordni għadda snin jeħodha mal-ħalel tal-baħar u jissara mal-baħrin tal-għadu, imma hu tassew ukoll li hu kien Ġeneral imħarreġ u għaqli li minkejja kull tweġġir—l-aktar billi l-fortizza ta' Malta ftit kienet laħqet issaħħet—xejn ma kien jaqtaġġlu qalbu għaliex kien jorbot fuq il-ħniena t'Alla u l-ħarsien t'Ommna Marija.

Imma, meta s-Sultana, ix-xini ta' l-istess Sulejmani twasslet fil-port taġġna, moġġnija kif kienet għan-nisa tal-Ĥarem, La Valette għaraf li kien wasal il-waqt tal-prova, li ma kienx hemm żmien x'jintilef għaliex it-Tork kien ser jaġġdab bl-ikreh u ma jdmx ma joħodha kontra Malta u jixhet il-qawwiet tieġu kbar kontra taġġha. Għalhekk hu baġġat l-ispiji tieġu fl-istess Kostantinopli biex jitkixxfu u jżommuh imġħarraf b'dak li kien qieġhed jithejja. Induna wkoll li kellu ta' bil-fors jorbot fuq il-Maltin u beda jħarreġ aħjar in-nies tad-Dejma. Bil-flus li kellu u bil-għajnuna li seta' jikseb issokta jaħħaħ id-diffiża tal-Gżira; isewwi s-swar, iġib qmuħ u jaħzinhom, jittallab kull xorta ta' munizzjon u għajnuna ta' nies. U fl-aħħarnett sejjaħ Malta n-nies

kollha ta' l-Ordni biex ihejju rwiehhom ghat-taqbida fatali.

Sewwa kien ghamel La Valette u wera l-għaqal u d-dehen tiegħu meta beda jharreġ il-Maltin ghat-taqbid għax x'setgħu jagħmlu l-hames mija u tnejn u disgħin ruh ta' l-Ordni, l-elfejn suldat Spanjol jew Taljan li kellhom magħhom u l-hames mitt irsiera meħlusa kontra l-erbghin elf suldat Tork, fosthom Spahi u Gannizzari, taht it-tmexxija ta' Pjali, Dragut, Mustafa, Kandalissa u oħrajn bħalhom nies tal-biza', li ma kienx għas-sitt elef Malti li ħarġu jissieltu mal-għadu bil-forzi tagħhom kollha u b'kull arma li jsibu f'idejhom, iduru bil-midruba u jiġbru l-mejtin sabiex Malta tibqa' ta' Kristu, fidila lejn it-tagħlim ta' Pawlu?

Għal kważi erba' xhur Malta nbidlet f'infern ta' nirien u dhañen herġin mill-bokok tal-kanuni, mill-borom taż-żift jagħli, u miċ-ċrieki jaqdbu mixħutin fuq l-għedewwa huma u jixxabtu mas-swar; ta' ħsejjes ta' sparar ta' kanuni u azzarini, ta' mazes, katapulti u mini gies-plodu; ta' ċekċik ta' xwabel, sjuf, ximitarri, mnanar u lanez; ta' ġlied sider ma' sider, ta' ġlied minn fuq iż-żwiemel; ta' għajat u twerżiq, ta' tnehid u krib, ta' nighi u tiżhir, ta' dagħa u ċapċip; ta' demm imċarċar, ta' iġsma midruba u mejta; ta' nies għarqana, ta' nies għajjena, ta' nies feroci, ta' nies qalila, ta' nies faħxija, ta' nies twajba—imma kollox kien imghotti minn shaba ta' trab u duħħan li jifgawk, u kollox kien imgharġar f'intiena ħierġa mill-iġsma tal-ħajjin u mill-iġsma tal-mejtin.

Kien it-18 ta' Mejju meta fuq ix-xefaq il-baħar kahlani li jgħannaq lil artna dehret il-flotta formidabbli tal-Mislem—mija u ħamsin xini u aktar taht l-Ammirall Pjali—li giebet magħha armata ta' erbghin elf suldat, ġellieda l-aktar ħarxa, nies fanatiċi armati sa snienhom, taht il-General Mustafa. Din kienet armata li tkexkex għax kienet kinset minn quddiemha lil kull min kien ittanta jeqfilha, għax kienet magħmula minn suldati ġellieda u kuragġużi li kienu jitqabdu blaqwa armi ta' dak iż-żmien u kienu mmexxija mill-aħjar Generali. Ma damux ma niżlu l-art, is-suldati Torok, u jinfirxu bħal ġrati ma' kullimkien wara xi taqbida ħafifa man-nies tagħna li bdew ifittxu jidhlu fl-ibliet. Jumejn wara, La Valette ġabar in-nies tiegħu kollha—ilkoll flimkien, jaħasra, kienu jlaħħqu biss tmint elef u ħames mitt ruh. Fil-beraħ saritilhom Quddiesa u kellimhom Fra Robertu minn Evoli; ilkoll xerrdu d-dmugh u ħalfu bi Kristu f'sidirhom li lil Kristu ma jichduhx u li jmutu Għalih. Ma kenitx le biss il-hila ta' dawn il-ftit nies li kisbet ir-rebħa, imma kienet fuq kollox l-għajnuna tas-Sema, kien il-harsien ta' dik is-sbejha xebba Lhudija, Omm t'Alla u tagħna l-bnedmin, li lilha l-Maltin dejjem jitolbu u fiha jittamaw.

Jien nieqes mill-hila li ngib quddiem għajnejkom x'għadda mill-imsejknja Malta tagħna; ħalluni, għalhekk, ninqeda bi kliem il-Poeta Nazzjonali—dak il-qassis ta' Kristu li m'ilux tar fi ħdan il-Mulej, u li

hadd bħalu ma wera dak li jgħaddi minn qalb il-Malti meta Kristu jkun imhedded;

Ghidli, ja xemx, fil-mixja ta' kull sena,
Li tkejjel biha l-ġrajja tal-bnedmin,
Qatt rajt haġa isbah minn Sant'Jiermu tagħna?
Qatt rajt iljuni eħrex mill-Maltin?

Għax huma raw jtkissru waħda, waħda
L-imrammi ta' l-iswar taħt in-nirien,
Izda hilithom ma nkisritx u l-għadu
Hemm sabhom jistennewh fuq is-sisien;

U l-aħħar wieħed li ġo qalbu diehla
Hass ix-xafra qattielu u sfar, u miel,
Għajjat ismek, ja Malta, u lil min qatlu
urieh in-naħa l-oħra 'l San Mikiel;

U għadha tidwi dik l-għajta mqaddsa
Kull meta l-baħar mill-grigal milqut
igerbeb bħal eghdewwa l-halel kiefra
Tal-kbir Sant'Jiermu fuq l-imġarrba xtut.

Xi swew l-iġsma ta' dawk il-qalbenija
Li l-Mislem ħajjen sammar fuq l-ghuwied
U b'theddida 'l-oħrajn baġh'thom mal-mewġa
B'ħalfa li f'Malta ma jibqax ulied?

Ghemil imdemmem ma jbażżax iljuni.
Għal dik il-ħalfa wieġbet oħra: n-nar
Leħħ minn Sant'Anġlu u San Mikiel, u dehru
Anġli ta' wens in-nisa fuq l-iswar.

Mewġ wara mewġ, bil-hila ta' l-inkejja,
Bil-għatx tar-rebħa, bix-xwabel mislutin,
Taħt hakma tajba, sfieq, imħeġġa, annuna
Resqu, tennew u telltu l-Misilmin.

L-ajru mimli nirien, dhahen, u biża',
Hares imghaġġeb fuq il-wied tad-demm:
Ġriet karba ma' l-Ewropa; is-slaten kollha
Harsu mibluġha, jistennew il-hemm:

U donnha mkeffna x-xemx telgħet u nizlet
Bosta drabi u kuljum sabet il-ġlied
Aktar aħrax minn qabel, għad li mfarrad
U mħarbat kuljum iżjed il-ġellied.

U int kont taf, o Malta ċkejtna u helwa,
 Li fil-mizien li jiżen il-grajjiet
 Kien hemm fil-keffa l-waħda l-qalb ta' wliedek,
 U fl-oħra l-kotra tal-ghadu u l-kefrijiet!

Iżda jekk għas-sejha ta' La Valette wiegħbu l-Maltin u l-Għawdxin minn kull naħa tal-Gzejjer tagħhom, hadd minnhom ma halef aktar bil-qalb min-nies ta' l-Isla li ma jhallux lill-ghadu jirfes fuq art belthom jekk qabel ma jkunux tilfu demmhom kollu u mietu jitqabdu. U l-halfa li għamlu żammewha. Mhux ta' xejn dik il-belt helwa kollha h'dura, dik il-ġnejna grazzjuża għal qalb La Sengle li kien taha ismu, saret wara l-Assedju magħrufa bħala "Città Invitta" jew "Belt Qatt Mirbuħa". Għaliex jekk qalbenin kienu l-Maltin kollha ta' matul dawk l-erba' xhur tal-biża', jekk l-ebda Malti, minkejja l-wegħdijiet ta' hajar tal-ghadu, ma sar Ġuda u għażel il-helu tal-Mislem għall-morr tan-Nisrani, żgur hadd ma sebaq fit-taqbid lil dawk li bħal il-juni feroci ddefendew lil San Mikiel u baqgħu jixthu lura u jeqirdu mewġa wara l-oħra tal-ghadu sakemm qatgħulu qalbu, tant li għaġġbu mhux biss lid-dinja imma saħansitra lil f'ghom il-Maltin. U dan huma għamlu minkejja li s-swar kienu għadhom dghajfa għax mhux lesti u li kelhom joħorġu lix-xjuħ, in-nisa u t-tfal biex ighinu fit-thejjija ta' l-irpar, tal-palizzati u tal-paravisati, kif ukoll biex ighinu fit-taqbid minn fuq l-iswar u jieħdu h'sieb il-midruba u l-mejta. Il-qlubija li wrew is-Sengleani wettqitha Sidtna Marija, Patruna speċjali tagħhom, għax riedet li r-rebħa aħharija tinkiseb lejlet nhar twelidha u li t-tempju li kellu jinbena l-Isla dedikat lil Marija Bambina jkun tassew "*monumentum insignis victoriae*".

Qatt daqs il-lum ma hassejtha toħroġ tbaqbaq minn qalbi t-tis-
 lima ta' "Maltin u Huti Sengleani"; qatt daqs dal-hin ma hassejtni
 hekk kburi li kelli x-xorti nara d-dawl tal-hajja, sew temporali kemm
 spiritwali, f'din il-belt helwa li dejjem tittama f'Omnia Marija u li
 magħha dejjem isserrah qalbha. U mhux ta' xejn, għax il-Madonna
 qatt ma naqsitna; le, mhux biss fl-Assedju l-Kbir tatna l-ghajnuna
 tagħha biex missirijietna jiksbu dik il-vittorja gloriuża, imma drabi
 oħra wkoll kif tixhed il-purċissjoni b'wegħda li ta' kull sena ssir bil-
 vara inkurunata ta' Marija Bambina u kif tixhed l-istatwa ta' rham
 abjad, li aħna n-nies ta' l-Isla ta' qabel l-aħħar gwerra, konna nsibu
 bl-isem tal-Madonna tan-Nofs li l-antenati tagħna waqqfu meta fil-
 pes-ta ta' l-1813 in-nies ta' l-Isla ma tniġġsux b'dik il-marda kiefra; ftakru
 meta nkisbet ir-rebħa tal-Maltin kontra l-qawwiet tal-kbir Napuljun
 li ried ikasbar il-jeddijiet tal-Knisja tagħna; ġibu quddiem għajnejkom
 il-grajjiet ta' l-aħħar Gwerra Dinjija—kif laqtu lil Malta—u ftakru
 b'mod speċjali fit-8 ta' Settembru tas-sena 1942, meta, waqt li Marija
 Bambina kienet għaddejja mit-triqat tal-belt tagħna, imġarrfa għal
 darb'oħra, imma għal darb'oħra le mirbuħa, griet bħal lehha ta' berqa

I-aħbar li l-Italja kienet ċediet, li Malta kienet tista' terġa' tibda tiehu n-nifs. Qatt, forsi, daqs dak in-nhar ma ġelben ma' haddejna dmugh ta' akbar ferħ; qatt forsi ma kantajna b'aktar herqa, qatt forsi daqs dak il-mument ma harġet aktar imħeġġa l-ghanja li biha konna, fi kliem Dun Karm, sellimna għall-ewwel darba liċ-ċkejtna tarbija tagħna meta kienet inkurunata Reġina ta' qalbna; u qatt forsi daqs dak il-waqt ma wrejna fil-beraħ x'naħsbu f'qalbna għal dik it-Tfajla, helwa, sabiħa, hanina u raddejnietha ħajr għax habbitna, ħarsitna u rebbħitna.

Ma gidibx Voltaire meta qal: "*Rien n'est plus connu que le Siege de Malte*", għax tassew kienu bosta dawk li kitbu u tkellmu fuq l-As-sedju l-Kbir ta' Malta. Imma dawn, jaħasra, faħħru ħafna—u għamlu sewwa—l-għamil qalbieni tal-Kavallieri u tal-mexxej kbir tagħhom, imma ftit li xejn semmew—u għamlu ħazin ħafna—sehem missirijietna. Nuqqas ta' haqq li l-istorja għandha tivvendika: għalhekk forsi hu meħtieġ li ta' kull sena nfakkru dik il-ġrajja glorjuża sabiex nġhalimu 'l uliedna x'għamlu l-Maltin ta' l-imghoddi halli Malta tibqa' ħielsa miexja fit-triq li wrieha Pawlu.

Jien nerga' nistaqsikom; x'setgħu jagħmlu l-Kavallieri waħedhom kontra t-Torok li ma kenitx għall-għajnuna kbira tal-Maltin? Iżda qatt le taħsbu li l-Maltin taw ħajjithom għal wiċċ il-Kavallieri: dawk kienu nies imqita, awtokrati aristokratiċi mkabbrin bihom infushom li sakemm damu hawn fostna qatt ma riedu l-Maltin magħhom. Le, misirijietna ċarċru demmhom sabiex Malta ma taqax taħt in-nofs Qamar, sabiex Arthom tibqa' Nisranija u ħielsa—hekk dejjem għamlu. Mela

O halli nbusu dak it-trab imqaddes
Magħgun bid-demm ta' qlub li ħabbew shiħ;
B'demmek, ja Malta, li għal dejjem rifej
Il-jedd ta' Kristu u ta' l-Ewropa l-ġieħ.

U int ja xemx, fil-mixja ta' kull sena
Li tkejjel biha l-ġrajja tal-bnedmin,
Xandar lill-ġnus taż-żewġ qasmiet tad-dinja
Li qatt rebħa ma rajt isbaħ minn din.

M'għandhiex, forsi, tagħlima serja għalina, il-Maltin tal-lum, l-im-ġiba ta' missirijietna? L-istess bħalma fi żmien l-As-sedju l-Kbir l-Ewropa tal-lum tinsab dgħajfa quddiem theddida l-aktar faħxija għax l-Ewropej huma mifrudin minn interessi differenti: imma l-istess bħalma fl-imghoddi diġà qieghda tinħass sewwa l-ħtieġa tal-għaqda, u minn Ruma diġà qieghda terġa' tinstema' l-għajta qaddisa ta' għaqda bejn l-Insara kollha taħt it-tmexxija tal-Vigarju ta' Kristu. Meta ngibu dan quddiem għajnejna, meta niftakru fil-pożizzjoni ġjografika ta' Malta, it-tradizzjonijiet tagħna, il-ġrajriet li ġarrabna, min kienu u min huma l-Maltin, umilment aħna nistaqsu jekk lil Malta hi ser terġa' tmissha x-xorti li tkun il-kwartier generali ta' l-Ewropa magħquda, l-istess bħalma l-Provvidenza Divina riedet tinqeda biha

400 sena ilu biex turi kif kellhom jimxu n-nazzjonijiet halli jehilsu mill-jasar li kien qiegħed jheddidhom. Jekk dan nixtequh u rriduh jiġri, fuq il-passi ta' min għandna nimxu, jekk mhux fuq dawk ta' missirijietna li għaxu u mietu ta' rġiel lnsara?

Għalhekk, qabel ma ntemm dawn l-erba' kelmiet, halluni fuq iz-zuntier ta' dan it-tempju manjifiku, li minkejja l-ħsarat kbar li għarrab minn id il-għadu, reġa' tela' aktar sabih minn qabel, u quddiem din l-istatwa, figura ta' Malta trijonfanti, li f'riġlejha intom għadkom kif qegħidtu l-kliel tar-rand bħala għelm ta' qima lill-qalbenin Maltin, iva, halluni nerga' nsellem, f'isimkom u f'ismi, lill-eroj kollha li għamlu sehemhom biex Malta tibqa' Maltija, u nitlob lil Sidtna Marija Bambina tidhol għalina ma' Binha Gesù halli bħalma żammna dejjem, jibqa' jżommna fidili lejn id-Dawl tas-Sewwa.

VIVA MALTA NISRANIJA U HIELSA!

EPITHALAMION

Ta' ĠUZE' ABELA

Fi żwieġ ohti CARRIE ma' ĠUZI GALEA
fil-Knisja ta' San Ġuzepp, West Brunswick.

Oħorġu lkoll, ja zġhazagh,
Bil-libsa bajdanija,
Bil-faxxa hamranija,
U iżfnu lkoll flimkien.

Il-lum sejr in jintrabtu
Żewġ qlub mill-Art Maltija
F'għaqda sħiħa u qawwija
Li ma jhollhiex iż-żmien.

Ejjew, tfajliet zinżilli,
U x'ħin tiżfnu ferħana
Mill-kannestri kotrana
Ferrxu ward u pepprin.

Għax Kristu l-lum se jseddaq
U jbierək din il-ġrajja
Biex tibqa' dejjem ħajja
F'daž-żewġt iqlub Maltin.

L-HENA BISS FIL-POEŻIJA

Ta' GUŻE' CARDONA

Lill-Poeta A... wara li smajtu
jikkommenta fuq xi poeżija
tieghu.

Tfajla rżina
X'int tistenna
Fl-isbah żmien tal-poeżija?
Jekk jien qrajt xewqatek sewwa
Qieghda tnin
B'xenqiet moħbija;
Qieghda tghix mitlufa f'ħolma
Kollha bews, ħlewwiet il-ġenna,
Fejn in-niket qatt ma jirfes...
Kollox tieba... kollox benna...
Oh kemm għad iddum tistenna
Din is-saltna bla tithenna...
Ibqa' ittama,
Tfajla ħelwa,
Fiż-żmien sbejjah taż-żgħozija...
Iżda meta tikber bħali
U ssib baħħ fuq l-art madwarek:
Jinsewk ħbiebek,
Jidbiel ġmielek
L-ilwien iġhibu minn ta' nwarek
U bil-lift jittektek xagħrek!
Meta fl-aħħar taqta' jiesek;
Ĥajt il-kenn ma ssibx minn niesek...
Tiddisprax u tfarrakx rasek...
Ĥaddem rasek,
Mara għaqlija,
Mhux tard wisq jekk tieħu għalija...
Int qist l-hena barranija,
Jien tghallimt l'hi ġewwinija,
Tfawwar biss mill-poeżija!

LIL SAN ĠUZEPP

Ta' JOE MEJLAK

Kont fqajjar Ġuzeppi — iżd'umli u hanin,
U ġejt magħżul Inti — b'Missier il-Bambin.

F'hanut ckejken, fqajjar — kont taħdem bla serħ
U b'Martek ma' ġenbek — Int kont thoss kull ferħ

U b'lbnek iġhinek. — Min jaf Int x'kont thoss
X'hin Lilu Marija — ma' qalbha Hi tross?

X'hassejt o Ġuzeppi — x'hin 'l lbnek tliftuh
Tlaqt Inti u Marija — imnikkta tfittxuH.

Stagħġibtu x'hin Lilu — rajtuH ma jridx jaf,
U jwieġbek bil-hlewwa — "Inti ma kontx taf

Li waslet is-sieġha — li nġhallem lin-nies,
Nġhallimhom iħobbu — 'l Missieri bla qies!"

O Mqaddes Ġuzeppi — ħarisna f'kull ħin,
Int itlob għalina — liċ-ckejken Bambin

Sabiex lilna jbiegħ'd — mill-kruha tad-dnub
U mill-bnedmin kollha — ikun Hu maħbub.

HIDMIET TA' MEMBRI AKKADEMIĊI.

Il-Kav. Albert Cassola, Membru Akkademiku tal-"Għaqda" dan l-aħħar xandar fuq it-television serje ta' lezzjonijiet fuq it-tagħlim ta' l-ilsien Malti. Is-Sur Cassola, li hu surmast kompetenti, fisser bil-għaqal bis-sengħa u bil-heffa s-sisien tat-tagħlim ta' ilsienna tant li x-xandiriet tiegħu kienu mhux biss mil-kuġhin bil-gost u bi profitt, imma wkoll imfahħrin hafna minn kull min rahom u semagħhom.

Mill-Kanada wasliġna "folder", dwar ix-xandir li qiegħed isamma' il-membru korrispondent, is-Sur Gorġ Bonavia, mill-Canadian Broadcasting Corporation. Is-Sur Bonavia jxandar kull ġimġha s-sugġett "International Rendezvous" li jit-tratta dwar cittadinanza, immigrazzjoni, informazzjoni fuq kummerċ, istruzzjoni, xogħol u servizzi soċjali, isemmi wkoll informazzjonijiet etniċi u tagħrif ieħor fuq ir-razez li stabbilew ruħhom fil-Kanada bl-użi u l-kostumi tagħhom, daqq u żfin, letteratura u arti; ilaqqa' wkoll "interviews" ma' persunaġġi Kanadiżi u baranin. Milli jidher dawn ix-xandiriet ta' Bonavia jingħogħu wisq u saru popolari fost is-semmieġha ta' l-Amerika ta' Fuq.

L-GHASFUR TAL-BEJT

Ta' BRO. HENRY, F.S.C.

Fil-berah tas-sema,
Fuq l-oghla sigriet,
Jittajjar ferrieħi,
Fl-irhula, fl-ibliet.

Fi djarna jhobb igħammar,
Habib tal-bnedmin;
U magħna jrid jaqşam,
Il-ġranet helwin.

U meta l-jum sbejjah,
Dlonk jibda jitwal,
Arah jibni l-bejta,
Il-ghaxxa tat-tfal.

lħabrek u jġħanni,
B'imħabba tal-ġenn;
Fil-ġħodu jiggerra,
Fl-ghaxija għall-kenn.

Le, jaħseb għall-ġħada,
Ferħan b'dak li jsib;
Ighix hieni fil-hidma,
Għax igħix bla tħassib.

Fix-xitwa jitgeddes,
Fis-sajf dlonk itir;
Ma jafx x'inhu dwejjaq,
U lanqas tgergir.

Irodd malli jisbah,
Il-ghanja tal-ġieh;
U kif ix-xemx tinzel,
Fis iġħanni qatigh.

Inħobbok, inħobbok,
Għasfur minn tal-bejt;
Jien minnek nitgħallem,
Jien bhalek għannejt.

MILL-KTIEB TAL-HAJJA

Ta' G.Ż.A.

MALLI nitwiieldu nibdew immutu.

Hu x'inhu x-xogħol tar-romanzier, bla ebda dubju hu għandu jipprova jpingi l-bnedmin kif jarahom fid-dawl ta' dak li għadda minnu jew ta' dak li garrab matul haġtu.

Tkun midjun ma' min jagħtik u tieġu.

Orqod il-lejl kollu u l-ghada ssib it-tahbila maħlula; għaddi l-lejl tithasseb u l-ghada ma ssibx tarfha.

Min irid ikun hieles, imma qabel nett ma jfittex li jitgħallem, ikun irid haġa li qatt ma kienet u lanqas qatt ma tista' tkun.

Jekk il-hbiberija hi għolja, l-imħabba hi l-quċcata.

Ma kontx inħobbok daqshekk li ma kontx inħobb il-ġieħ aktar.

Xi wħud bħall-qniepen tal-kampnar—isejġu n-nies għall-knisja, imma huma ma jmorrux.

Hafna bħall-pinnur tal-kampnar, iduru mar-riħ—ir-riħ li jkun jaqbel lilhom. Ohrajn jaraw minn fejn ikun jonfoħ ir-riħ u jonfhu miegħu.

L-istess bħalma t-tadam isir f'daqqa, hekk ukoll l-inkwiet: jiġi għall-għarrieda, u jibqa' jtenni sakemm jaqtagħlek nifsek.

Il-hawħ filli iebes gandra u filli jsir—u jrid jinqata' minnufih għax malajr jithassar; hekk ukoll ix-xorti tajba; trid taħtafha meta tmisssek, għax malajr taħtablek u ma tarahieħ iżjed.

Aġħmel dak li għandek tagħmel il-lum, biex l-ghada tkun tista' tagħmel dak li jmisssek tagħmel għada.

L-opportunisti u l-medjokri huma tewmin.

Xi drabi meta jfahħruk u jziegħlu bik ikunu qegħdin jinsolentawk.

Meta tkun fil-bżonn tagħraf min hu tassew haħib; min iġħinek bla tlaqliq hu haħib għal darbtejn.

TAGHNIQA VOJTA

Ta' Ġ. CASSAR PULLICINO

SITT xhur m'huma xejn u huma hafna. Għal min il-hajja ma tkiddux żejded, għal min kull fejn ikun jintelaq bil-ghama mal-kurrent, jieħdu fejn jieħdu, għal min il-ħsieb bħal għasfur li meta jrid jiftaħu l-bieba u jtajru 'l barra, sitt xhur m'huma xejn, iġhadu bħal ħolma. Imma min hu tal-ħsieb, min iħoss ruħu marbut avolja bla kelma u bla kitba, jew min joqghod iġhabbar f'moħħu t-tajjed u l-ħażin ta' kull għemil—għal dan sitt xhur huma dinja, u jafu jkunulu infern ta' ħajja, baħar ta' dwejjaq. Bħalma għalu l-ħabib tiegħi Lorry, li kont sirt nafu l-Ingilterra wara l-Gwerra.

Ma nafx kif, konna sibna ruħna taħt saqaf wieħed, żewġ studenti Maltin qalb hafna oħrajn ta' kull ġens u ta' kull din. Sibna rwieħna f'daqsxajn ta' raħal ċkejken fejn kulhadd jaf lil xulxin, fejn l-aħbar li ġie wiċċ ġdid tigri bħal berqa u tqanqal mewġa ta' stedin u baħar ta' mistoqsijiet sa ma jitfaċċa wiċċ ieħor, u dak li jkun jintesa, u bħal jibda jingħadd man-nies tal-post, ma' tal-*grocer* li huwa wkoll il-*postmaster*, ma' l-iskarpan li filgħaxija, darbtejn fil-ġimġha, jiftaħ ibiġħ iċ-*chips*, mat-tabib li jaf lil kulhadd u ra nofs ir-raħal jitwieled—u ma' dawk kollha, irġiel u nisa, li jmorru sal-*pub* biex jixorbu u jilagħbu u jitkellmu.

Kienet ix-xitwa meta mar joqghod hemm Lorry. L-arja fgata tal-belt kbira kienet dejqitu, u bit-taħbit kien sab kamra f'dik id-dar kbira fil-kampanja Inġliża, seba' mili 'l barra mill-belt, f'raħal żgħir u kwiet imdawwar bil-ħdura tal-ġhelieqi u tas-siġar, mill-ġholjiet u l-widien, u milħuq mit-traffiku.

Jien kont mort hemm wara, u malajr sirna ħbieb sewwa. F'erba' kelmiet fissirli l-ħajja li kellha ssirli rutina għal bosta ġimġhat. Minn żaqqek ma tibqax nieqes, imma qisek qieghed tgħix f'kunvent. Iċċempel il-qanpiena għall-*breakfast*, għat-tè, u għall-ikla ta' nofs in-nhar jew ta' filgħaxija; iċċempel u kulhadd irid jinżel mill-kamra u jdur mal-mejda sakemm iġibulu l-ikel. U l-ikel?! F'Malta wieħed kien iġhid li f'dar ommu dejjem patata u laħam—issa hemmhekk kuljum patata *mash*—dixx daqshieħ—u xi haġ'oħra, ħaxix mġholli u soppa jew laħam. Il-Ġimġha ħut—aktarx minħabba fina t-tnejn għax mill-oħrajn ħadd ma kien Nisrani bħalna. Filgħaxija t-triqat baħħ, dlam kullimkien u biex tara *film* trid tmur sal-belt, seba' mili 'l bogħod. Biss għall-istudju maħluq dan il-post, u għall-mixi tajjed, imma mhux għal-issa—l-aħjar żmien ikun fl-aħħar tar-rebbieġha jew fis-sajf!

Ma domtx ma ntaħt li Lorry kien għadu marbut wisq ma' Malta. Billi ried jagħti l-eżami kien jistudja hafna għax ma riedx jehel u jerga' lura b'dan il-għajb lejn pajjiżu. Xi minndaqquet kliemu kien jaqa' fuq ħutu u fuq il-ħbieb li halla warajh, l-iktar it-tfajliet. 'Ighidu

li l-ghajnejn huma t-twieqi tal-qalb, u mill-kisra t'ghajnejh kont tinduna li Lorry halla qalbu Malta, x'imkien ieħor 'il bogħod miċ-ċpar u mis-sema griż t'hemm fuq, li donnu beda jdejqu u jberdu għalkollox. Niftakar, darba ha ittra minn Malta. Kienet ittra li fiha ħabib jafda qalbu ma' ħabib ieħor—u għal Lorry dil-ittra kienet bħal raxxa xemx li tħoll iċ-ċpar ta' filgħodu kmieni. Għax qraha għal darba darbtejn, u għal hin wieħed, waqt li qed jaqra, kont tisthajlu li qed jintrefa' u jingarr fuq il-ġwienah tal-ħsieb... u jsib ruħu mill-ġdid Malta, ma' ħbiebu u t-tfajliet li soltu kien johroġ magħhom, u jmur passigġati, u jpoġġi l-kafè jew it-*talkies*... Mhux għax fejn kien ma kienx hemm tfajliet ukoll! X'ilu, kien qalli Lorry innifsu, li kellhom *dance* fis-sala l-kbira tad-dar, lejlet l-ewwel tas-sena? Kemm kien u stiednu tfajliet, ta' kull ġens u ta' kull żmien—Taljani, Pollakki, Ingliżi, Spanjoli, Awstrijaci, Tedeski u Sviżzeri—tfajliet biċċa qed jistudjaw, oħrajn jinsabu hemm bogħod minn pajjiżhom għax sabu rwieħhom bla dar wara l-Gwerra u marru l-Ingilterra man-nies biex jaqilgħu x'jieklu u fl-istess hin jitgħallmu l-Ingliż tajjeb... Dak in-nhar kulhadd kien nesa d-dwejjajq tal-ħajja, u kollha kemm huma kienu żifnu u xorbu u ferhu u ntelqu b'ruħhom u b'ġisimhom għall-ġhors ta' l-aħħar tas-sena, qabel tibda sena oħra ġdida. Lorry mar, xorob tnejn malli daħal, u x-xorb bħal ġaġħlu johroġ ftit minn qoxortu. U kien daħak u żifen ma' l-oħrajn, u għal ħafna drabi sakemm għaddiet iż-żifna ta' nofs il-lejl kellu miegħu tfajla sabiħa Sviżzera li l-ħlewwa ta' lehenha baqgħet tidwi f'widnejh, wara li telqu, il-lejl kollu u għal ħafna ljieli wara... Imma dik kienet ġiet hemm għal ġimġha biss, għand xi ħbieb tagħha, u kienet telqet, u qatt iktar ma raha... Issa għaddew erba' ġimġhat, u kien insieha bħalma nesa oħrajn qabilha.

B'danakollu, fil-bogħod ta' dak ir-raħal fl-Ingilterra, kien hemm wiċċ wieħed li qatt ma seta' jinsieh. Darba fil, f'dik il-ħemda ta' kamartu, kien jisthajlu jarah ħdejh dak il-wiċċ li kien ifakkru f'biċċa minn ħajtu li kienet għodda telfitlu l-mistrieħ ta' qalbu... U f'ħinijiet bħal dawk id-dell tiegħu kien jithallat ma' tagħha f'taġġniqa vojta ta' xewqa bla temma... Mhux dejjem, taf, għax ix-xoġhol kien jedhij; imma kull tant, meta jħoss il-ħajja vojta, bla skop... u l-qalb battala u muġuġha, la għandha 'l min tħobb u, biex ngħid hekk, lanqas lil min tobġħod!... Imbagħad kien jerġa' jiftakar fiha, meta sar jafha San Pawl il-Baħar, it-tħarbit tal-gwerra li ġiet wara, il-ħajja ġewwa x-xelter li ġebithom flimkien mill-ġdid, l-imħabba ta' bejniethom li baqgħet siekta u qatt ma tfissret f'dak iż-żmien ta' qtigh il-qalb, biex wara daħal ħaddieħor li f'daqqa waħda dawrilha rasha bit-tagħmmix ta' uniformi, bil-ħajra tax-xaba' fost dak l-ġhaks kollu, bi lbiesi jlellxu fost dik l-ġera u dak in-nuqqas... il-firda twila, is-skiet biered meta għaddiet il-buraxxa u hi reġgħet dehret helwa miegħu bħalma dari, waqt li hu issa tkabbar u ma riedx jaf u kien jidher ħieni ma' ħbieb ġodda; ma' tfajliet oħra. Hbieb ta' l-isem, għax minnhom ilkoll ħadd

ma tfaċċa dak in-nhar li telaq minn Malta filwaqt li hi, l-ewwel im-ħabba, sabha hemm, fejn id-Dwana, u b'ħarsitha mill-bogħod bħal urietu li għadha u tibqa' sħiħa miegħu, imur fejn imur...

Dak ir-raħal u dik id-dar Ingliża kbira daqs ħabs kemm iddum titgħaxxaq bihom? Fi-aħħar jibdew idejquk! U dik il-ħajja kwiet! Filgħodu l-qanpiena u tinżel għal-breakfast bis-serqa għax sar il-hin, u girja għall-karrozza... imbagħad ġurnata xogħol u lura filgħaxija... issib lil kulhadd fis-sala ħdejn iċ-ċumnija, għas-shana... kulhadd jaqra xi gazzetta jew *magazine*; ħadd ma jitniffes. Daqqa jidhol wiehed u jibqa' sejjer fuq il-mejda jara hemmx ittri għalih; jekk hemm jitbissem, jiftaħha u jpoġġi jaqraha... jekk m'hemmx jiġbed nifs 'il ġewwa, jaqbad ġurnal u jpoġġi jaqra fuq pultruna.

Għall-ewwel tiegħu gost tisma' fuq did-dar... u jekk tqalleb 'il-kotba ssir taf iktar fuqha—kif darba, daqs sitt mitt sena ilu, wiehed baruni, qalbienu fost il-qalbiena, għall-imħabba t'Alla quddiem seba' xhieda u bil-kunsens ta' wliedu, halla r-raba' fejn il-lum hemm mibnija dik id-dar, lill-patrijiet tal-kunvent tal-qrib. Ftit 'il bogħod kienet saret taqtigħa kbira fi żmien il-gwerra ċivili bejn il-partitarji ta' York u ta' Lancaster, u sid id-dar kien miet jiġġieled spalla ma' spalla mad-Duka ta' York. Darb'oħra kien hemm sid li beña sptar fejn il-patrijiet kienu jduru bil-morda u jgħinu lill-foqra. Il-lum fadal biss il-ħitan tiegħu nofshom immermra u mġarrfa u, fejn qabel kienu jkabbru u jxettlu l-ħxejjex għad-duwa tal-fejqa, il-lum inkesa bil-ħaxix ħażin u jistkennu fih il-friefet il-lejl. Baruni ieħor kien beda jħallas minn butu biex issir tigrija taż-żwiemel darba fis-sena... u t-tigrija għadha ssir sal-lum, mitejn sena wara. Ismu jinsab imfakkat fid-*Dyneley Arms*, il-*pub* li hemm f'tarf in-niżla, fejn il-ġerrejja sal-lum għad għandhom id-dritt li wara t-tigrija jieħdu pinta birra b'xejn minn hemm...

Imma kos, kif inhu magħġun il-bniedem? Dak li l-lum minn għalih ma jgħaddix mingħajru, għada jsib li qisu qatt ma kien. Grajja tnessi oħra, u wiċċ ikeċċi ieħor, waqt li par għajnejn jinfdu u jieħdu post oħrajn f'qalb dak li jkun. Ma kontx ili ġimagħtejn nara lil Lorry li ma sibtx dik il-Pollakka li kienet tistudja għal tabiba kienet bdiet tisraqlu l-mistrieh ta' qalbu. Tfajla samra, wiċċha tond, għajnejha iġġi; u qsajra. Kellha kelma tajba ma' kulhadd u tmidd idejha biex tgħin meta nkunu nieħdu l-kafè, wara l-ikel. IIsienha sejjer itaqtaq il-ħin kollu; taf lil kulhadd, u minn tagħna kemm trid. Hux dak l-Irlandiż għandu b'żonn jittajpja ittra? Malajr silfitu l-makna tagħha. Jew l-ieħor, it-Taljan, xeba' mill-ikel Ingliż? Malajr qaltlu fejn jista' jiekol ikel la Taljana, f'restaurant il-belt. Wiehed ieħor sab il-buttuni tal-qmis imkissrin kollha meta ġew mil-*laundry*—semgħet b'dan waqt it-tè u offriet li twaħħalhomlu godda hi, għax ma ħamlitx li tarah jitlef *dance* wara li kien miftiehem mal-ħbieb u qata' l-biljett u kollox.

Ma kellhiex kwiet f'ġisimha. Go kamritha tkanta, tpassi min-naħa għal oħra għal xejn b'xejn, u tingħaraf mill-bogħod mit-tektika taż-

żarbun. Issa tagħmel telefon u ddum ghomor titkellem; waqt l-ikel lehenha jinstama' minn tarf il-kamra għal iehor—fi ftit kliem, b'mod jew iehor tinħass li jkun hemm hi. U kif sab ruħu b'dak il-baħħ f'qalbu, Lorry ingibed lejha bis-shiħ, u hi min-naħa tagħha ma baqgħetx lura. U harġu flimkien kemm-il darba: daqqa *picnic*, oħra marru jaraw il-*ballet*, jew il-ftuħ tal-wirja tal-pittura moderna, jew jisimġu xi żewġ konċerti ta' mużika, u x'naf jien. Imma aktar ma jafha u aktar iħoss li ma jgħaddix mingħajrha, aktar beda jagħraf li dik ma tghoddx għal miegħu, għax bħalma toħroġ miegħu toħroġ ma' haddiehor, u għaliha l-ħajja xort'oħra milli kien jaħsibha hu. Għaliha l-ħajja li tgħix għall-mument, li tgawdi meta, kif u fejn issib tgawdi, u hallik mill-ghada, għax għada m'għandu x'jaqsam xejn mal-lum, u dak tal-bieraħ għadda u mar, u ma jorbtoqx mal-lum jew m'għada! Għalfejn tħabbel rasek bl-imħabba li tobormok bil-qawwa tagħha, u tintrabat biex terfa' l-piż ta' familja? Biex tiġi gwerra oħra, kif tiġi kull tant żmien, u tħarbatlek kulma tibni, u tisraqlek lil kull min tgħożż, bħalma tilfet hi lil niesha kollha meta t-Tedeski ibbum-bardjawlha darha...! La ħaslet ma metitx magħhom hi wkoll, jaqbel li tgħix għaliha nfisha biss, u ssoff il-ftit għasel li taf tagħti l-ħajja; u mill-bqija d-dinja tibda biha u tispiċċa fiha—ma tobghod lil hadd, tfarraġ jew titfarraġ skond kif jinzerta, u m'hemmx għalfejn tibki jew thalli min jibki warajk...

Ma domtx ma tlaqt minn hemm jien. Tgħidx kemm ħassejt għal Lorry meta għafasna id xulxin qabel irkibt il-ferrovija għal Londra... Stajt nobsor mniex għadda. Wara sirt naf li dik il-Pollakka damet sitt xhur oħra qabel ma telqet darba għal dejjem minn dak il-post u għabet għal kollox mill-ħajja ta' Lorry. Tassew sitt xhur m'huma xejn u huma ħafna. Ma tridx tkun flok Lorry. Ngħid għaliha, għamilt żmien naħseb fih, u għadni ngibu quddiem għajnejja fil-kwiet ta' dik id-dar kbira mitlufa f'nofs il-firxa ta' wita miksija bil-ħdura, b'qalbu mtertqa fil-ljieli koroh ta' bla rqaq, fil-hinijiet ta' taqlib ir-ruħ, fin-nofs dawli ta' kif kien jinsab u kif seta' sab ruħu li kieku ssokta ma' min darba ħabb ġewwa Malta, qabel ma gietu f'moħħu li jmur hemm, fejn kellu jibqa' jħoss il-ħruq u l-kedd tax-xenqa barra minn pajjiżu.

MILL-KRONAKA TAGĦNA

P. Ġ. MEILAK S.J. GHALAQ 60 SENA ĠIŻWITA

Nifirħu lill-Membru Akkademiku, Patri Ġużeppi Meilak, S.J. li għalaq sittin sena fil-Kumpanija ta' Ġesù. Sittin sena ta' hidma fil-qasam tal-Mulej, ta' gabra qalb il-kotba, ta' riżq għall-ilsien Malti.

Jalla Ġesù Hanin iżomm idejh fuqu u jisilfu ghomor twil u jseddaq bil-barka Tiegħu lil dan id-Dekan tal-"Għaqda".

META L-MARA TIBQA' TMIERI

KUMMIEDJA B'ATT WIEHED

Ta' A. CREMONA

PERSUNAĠĠI

ĠAN FELIĆ, żewġ

KAROLINA

SOFIE, binthom

ĠAMRI, ġennien fid-dar ta' Ġan Felić

SAVER, neguzjant

ĠOĠO, ibnu

ĠERVAŻJU, nutar

ALDO, żaġħżuġħ bin

IL-BARUNI CIANTAR

DOVINA, oħt Ġan Felić

TESSIE, seftura fid-dar ta' Ġan Felić.

F'MALTA, IL-LUM

Salott fid-dar ta' Ġan Felić, tavolin tal-kawba fin-nofs b'xi kotba tal-moda fuqu. F'nofsu vażun iffjurat b'bukett fjuri ħiereġ minn fomm. Sofà miksi lewn aħmar mal-ħajt faċċata u żewġ pultruni mik-siġin ukoll lewn aħmar, waħda f'kull ġenb. Tieqa fil-ħajt tal-faċċata bil-purtieri trasparenti li minnhom jidher il-beraħ li jaġhti għal ġnien bis-siġar. Mal-lemin bieb bil-purtieri ħomor.

SOFIE u DOVINA deħlin fis-salott mill-bieb tal-lemin.

Dovina: M'hix hawn il-mamà?

Sofie: Harget, zi.

Dovina: Ilha?

Sofie: Ilha xi siegħa... Kellha tmur għand is-Sur Saver, il-prokuratur ta' sid il-Villa ta' Hal Balzan.

Dovina: Għadu mhajjar il-papà li jixtriha?

Sofie: Il-papà iva, l-iktar minħabba l-ġnien u s-siġar tal-laring u frott li fih; imma l-mamà, milli jidher, mhux ħlief thas-sarlu... mhux ħlief jitlewmu fuq hekk minn fil-ġhodu sa

fil-ghaxija... kieku taf... l-iktar fuq il-mejda. Dik il-mamà mbagħad ma terħilux wahda... dejjem tmerih... jekk hu tgħid iswed, hi tgħidlu abjad.

Dovina: Dik il-villa nafha, ma fihiex xi tmaqdar; qiegħda f'tarf ir-raħal, mhux bogħod mid-dar tiegħi ta' Hal Lija. Kemm huwa sewwa li fis-sajf inkunu qrib xulxin.

Sofie: Jien biex ingħidlek, zi, ma xtaqtx li nitbiegħdu mill-belt. Hawn il-belt dejjem tgħaddiha... ħbiebi kollha l-belt... wisq ftit li ssibhom imorru fil-kampanja fis-sajf, ħlief forsi f'xi post ta' xatt il-baħar.

Dovina: U issa kif baqgħu?

Sofie: Xejn, il-mamà qatgħetha li l-papà m'għandux jixtriha, u dal-ghodu stess, wara tlewwima mal-papà ahna u niehdu t-tè, libset u ħarġet b'dagħdigha kbira u marret għand il-prokuratur ta' sid il-villa biex tħassar il-ftehim kollu li l-papà kien għamel miegħu.

Dovina: U x'inhi r-raġuni?

Sofie: Il-mamà tistaqsihiex x'inhi r-raġuni. Dak li jdoqqilha f'rasha ma jneħħihulha hadd... Hekk, hekk... m'hemmx raġuni.

Dovina: Imma xi raġuni jrid ikun hemm.

Sofie: Ir-raġuni sewwa ma tistax tkun tafha. Daqqa tgħid għax il-prezz tagħha għoli; daqqa għax Hal Balzan huwa raħal monotonu, m'hemmx ħbieb li tafhom, u l-mamà trid tedha ma' familji ħbieb tagħna l-belt. Imma jiena naħseb' li hija mħajra gġiegħel lill-papà jixtri xi dar San Pawl il-Baħar, qrib id-dar tas-Sur Saver, neguzjant ix-xatt.

Dovina: Is-Sur Saver, neguzjant ix-xatt?

Sofie: Bil-maħzen ix-xatt, għandu ibnu fin-negozju miegħu... darba ġie jkellem lill-papà fuq xi kummissjoni... ġie flimkien ma' ibnu... jien kont id-dar u sejhitli l-mamà biex nagħmel konoxxenza tagħhom.

Dovina: San Pawl il-Baħar kieku aħjar, hux tassew Sof?... Xi tgħid?

Sofie: Jien għalija, zi, bħalissa ma joghġobni mkien, imkien ma joghġobni hlief hawn il-belt... *talkie*... ħbieb... kuncerti...

Dovina: Kulhadd fejn jiġbdu, m'għandniex xi ngħidu... Il-papà jhobb il-ġonna... u għalhekk il-villa bil-ġnien jippreferiha... il-mamà togħġobha iżjed dar fejn il-baħar u s-sinjurina Sofie tħobb toqgħod il-Belt għax għandha wkoll x'jiġbidha. Qiegħda ngħid sewwa, Sof?

Sofie (*Titbissem u tbaxxi rasha*).

- Dovina:** Tbxaxi rasek xejn. Qieghda nghid sewwa?... Ilhom isef-fuli f'widnejja li hemm xi kalamita fin-nofs.
- Sofie:** Zi, se nghid lilek biss... imma lill-mamà tghidilha xejn... ghax taf int... dik mhux bhall-papà... dejjem tmur kontra x-xewqa tal-papà u tieghi. Ma nistax nuriha li nixtieq xi haġa li ma tkunx trid thajjarni għal xi haġ'ohra. Xahar ilu, f'tieg li sar l-*Hotel Phoenicia*, sirt naf lil ċertu żaġġuġ student ta' l-Università għal kors ta' spizjar, joqġhod il-Belt, għalkemm kultant niesu jmorru f'dar tagħhom fil-kampanja. Bħalissa l-papà tiegħu msiefer u qieghed jistennieh ġej mis-safar u qalli li għandu jtarraflu xi haġa u jkellel lill-papà tieghi... Kieku taf kemm, jaħasra, iħobbni, u jien ukoll zi, kemm għandi grazzja miegħu. Ma tghaddix ġurnata li ma jiġix jistennieni fil-kantuniera tad-dar biex noħroġ flimkien.
- Dovina:** U l-papà ma jaf b'xejn?
- Sofie:** Il-papà, milli jidher, sama' b'xi haġa... u mhux flief iġhidli b'nofs daħka: "Eh! Sofie, Sofie... Nixtieq naf għalfejn f'xi s-sitta hađtha bi drawwa li toħroġ ta' kuljum". Jien inwieġbu: "Fejn tridni mmur... is-soltu... niltaqa' mal-ħbieb tieghi, il-Barrakka". "Iva eh!" iġhidli hu. "Il-Barrakka. Qis li ma ddumx ma tiġi... u flok il-Barrakka tmur ma' xi ħbieb ohra".
- Dovina:** U l-mamà?
- Sofie:** X'wahda din, jekk tkun taf! Ġlieda mieghi u ohra wisq akbar mal-papà! Ghax biex inghidlek is-sinjura mamà għandha f'rasha lil xi haddiehor.
- Dovina:** Lil haddiehor? U lil min?
- Sofie:** Lil bin is-Sur Saver, dak in-neguzjant li semmejtlek.
- Dovina:** U kif taf?
- Sofie:** Ghax ġimgha ilu, meta l-papà u l-mamà, wara ċ-ċena daħlu fil-kamra tar-rqad, smajt lill-mamà titlewwem mal-papà ghax ma qabilx mal-proposta li għamlitlu biex ilaq-qghuni ma' bin is-Sur Saver u jġharrsuni miegħu. Jien smajthom minn wara l-bieb tal-kamra. Kienu l-ħdax ta' bil-lejl.
- Dovina:** U l-papà għandu pjaċir b'dan li qieghda tkellem?
- Sofie:** Nahseb li għandu. Aldo għandu jittlob lill-papà tiegħu biex jiġi jkellel lill-papà tieghi... (*pawsa*). Iskot. Qieghda nisma' l-qanpiena ta' l-antiporta... Diehla l-mamà... Zi, mur oqġhod fuq dik il-pultruna u jien fuq l-ohra u ndawru d-diskors. (*Sofie taqbad il-"Ladies Pictorial" minn fuq it-tavolin, toqġhod fuq pultruna u tqalleb il-ktieb*).

- Dovina:** *(Toħroġ ix-xogħol tas-suf mill-borża u taqbad taħdem bil-labar tal-ġhadam).* Il-papà għadu fil-ġnien?
- Sofie:** Nahseb.
Karolina tidhol u ddawwar wiċċha lejn Sofie, bla ma tin-tebah b'Dovina, li tibqa' b'rasha baħxa taħdem ix-xogħol tas-suf. Wiċċha mberghen u nifisha maqtuġh.
- Karolina:** Il-papà mhux hawn?
- Sofie:** Hallejtu fil-ġnien mal-ġennien.
- Karolina:** X'inhu jagħmel?
- Sofie:** Ma nafx. *(Terfa' rasha min fuq il-ktieb).* Ma, hawn iz-zija Dovin.
- Karolina:** Iz-zija Dovin? *(Iddawwar wiċċha).* X'għandna Dovin? Skużani, ma ndunajtx bik. Għax biex ingħidlek bħalissa, bis-saħna li għandi fuqi m'iniex qieghda nara ħlief ċpar quddiem.
- Dovina:** Xi ġralek, Karolin?
- Karolina:** Il-kuntrarju kollu ma' wiċċi jigi. Dak li ngħid jien hawn ġew ma jgħodd xejn; kulhadd jagħmel ta' rasu, ibda minn ħuk, żewġi, u spicċa fl-anqas qaddej jew qaddejja ta' ġewwa did-dar.
- Dovina:** Kulhadd b'xi difett fid-dinja, Karolin. Ahna n-nisa, imbagħad, xi minndaqqiet nippretendu li r-raġel għandu dejjem joqgħod għall-kapriċċi tagħna biss u xejn ma nqisu li nikkuntentawh f'xi kapriċċi jew gostijiet tiegħu. Biex inżommu l-paċi jehtieg wiehed jagħder u jissabbar b'xulxin. Bħalek kont jien għall-ewwel meta kelli 'l żewġi ħaj, imma fl-aħħar kelli ndaħħalha f'rasi li għall-paċi tad-dar u għall-ġid ta' saħħitna t-tnejn, fejn nistgħu, nikkuntentaw lil xulxin.
- Karolina:** Żewġek kien qaddis. Ma kienx jagħmel haġa mingħajr il-pjaċir tiegħek.
- Dovina:** Kemm sejra żball, Karolin; kemm kelli niehu paċenzja b'xi kapriċċi li kellu... kapriċċi ta' żmien ġuvinturitu li ma riedx jaqtagħhom, fhimtni inti, u dam ma qatagħhom, u li kieku ma kienx is-sabar u l-għaqal tiegħi kien jibqa' biex jirrovinu ġidu u d-dar... Eh! Karolin, kemm kont nibqa' nieqsa minn xi kapriċċi tiegħi, ta' mara li kont, dak iż-żmien, tgħoddnix bħal-lum, kont għadni fl-aħjar tiegħi, iva... l-iktar f'ilbiesi, biex ma ntihx il-lala li jaħli flusu fil-logħob, u f'xi hwejjeġ oħra, ma noqgħod insemmi xejn... Imbagħad ngħiduha kif inhi, hija Ġan Felic, x'kapriċċi għandu li bihom qieghed jonqos mir-rispett lejki jew li bihom qieghed iġharraq ġidu u ma jilhaqx mal-bżon-

nijiet tad-dar?... hliief li hu medhi wara s-siġar, il-fjuri u t-trobbija ta' l-annimali?...

Karolina: Xejn, xejn... taħseb int... Għadni kif ġejja minn għand il-prokuratur ta' sid il-villa f'Hal Balzan li s-sur huk thajjar jixtri għax fiha ġnien sabiħ u mimli bis-siġar tal-frott u bil-fjuri... Sa jberbaq kapital ta' 6,000 lira, danakollu għax iħobb il-ġnien, bħallikieku l-ġnien li għandna hawn-hekk ma kiex biżżejjed biex jedha bih. Anqas li konna sa narmaw xi hanut għall-bejgħ tal-frott u tal-fjuri... Imma dan kollu għall-ġenn ta' rasu... għax dan mhux hliief ġenn, ġenn u ġenn.

Dovina: Ngħid jien aħjar kapriċċi bħal dawn inkella haġ'ohra. Dan hu d-delizzju tiegħu... kapriċċi ohra m'għandux. Igawdi l-villa hu u inti, u għada jew pitgħada t-tifla. M'humieq flus mormija.

Karolina: Tgħid int. Kien hemm fejn kapital bħal dak jimpjegah f'xi haġa li tirrendi aħjar. Imma Dovin, din il-haġa lilek ma toqrosokx, imma lili toqrosni. Bhalissa hadt tbaqbiqa mal-prokuratur tas-sid u ohra nehodha miegħu. Mort biex inhassar il-ftehim li għamel huk mal-prokuratur. Dan kontra l-ordni ta' żewġi ma jrid iħassar xejn. Insib li żewġi tah l-aħhar kelma, li sar diġà l-konvenju, għalkemm jif-firma l-kuntratt tax-xiri. Imma dan il-kuntratt ma jsirx u ma jsirx.

Dovina: Wara kollox din haġa tista' tisewwa bil-kelma t-tajba... (*Tiġbor ix-xogħol tas-suf u titf'għu fil-borża. Tqum minn fuq il-pultruna u tiegħu b'idejn Karolina*). Bil-kelma t-tajba, ngħid jien, kollox jista' jissewwa... Intant, jiena sejra; ġejt biex inkellem lil hija fuq dik il-prokura li hal-lejtlu ta' hwejġi. Nispera li nerġa' narak... u jkun kollox sewwa. Sa mmur nara nsibx lil Gan Karl fil-ġnien qabel ma tinqalagħlu xi żjara... Nerġa' narak...

Sofie: Jiena sejra maz-zija...

Karolina: Int. jekk jogħġbok, oqgħod hawn għax irrid inkellmek.

Dovina (*Hija u hierġa*): Sahha, Sof.

Sofie: (*Naraw x'inqala!*) Sahha, zi.

Karolina: Isma' 'l hawn, sinjurina.

Sofie: Hawn jien, ma.

Karolina: Halli dak il-ktieb tal-moda fuq il-mejda u ismagħni.

Sofie (*Tpoġġi l-ktieb fuq it-tavolin*): Hawn jien, ma.

Karolina: Naf li int hawn, imma naħseb li moħħok huwa wisq 'il bogħod minn hawn. Erfa' rasek u hares lejja. Jew daż-

żmien bil-kemm għandek il-ħila tħares lejja? Tiskarta l-ħarsa tiegħi... Donnok tistħi tħares lejja.

Sofie: Ma nistax nifhemek, ma.

Karolina: Mela ħalli nfiehemek jien aħjar. (*Tbidel it-ton*). L-ewwelnett x'inhil din tiegħek li ta' kuljum toħroġ għal xi l-ħamsa u ma tiġix qabel it-tmienja ta' filgħaxija bl-iskuża li sejra tiltaqa' ma' ħbiebek tal-kulleġġ?

Sofie: Jien hawnhekk ma naf lil hadd, ma, ħlief lil ħbiebi tal-kulleġġ, u, issa li aħna fil-vaganzi tas-sajf, id-daqsxejn ta' moġħdija taż-żmien tiegħi, wara l-istudju, hija li niltaqa' ma' shabi u mmur sal-Barrakka ta' Fuq jew xi dawra...

Karolina: Dawra ma' ħbiebek... Għidli s-sewwa u la taħbili xejn... Jiena sirt naf sewwa min huma dawn il-ħbieb tiegħek li qieghda tagħmel magħhom dik is-sabiha dawra sal-Qaliet ta' San Ġiljan!... Xejn ja tihmar u taħbi wiċċek... (*Sofie tihmar u tbaxxi rasha*). Għidli min hu dak il-ġuvni li qed tiltaqa' miegħu kuljum wara nofs in-nhar fil-kantuniera tat-triq u tibqa' sejra miegħu, u tiġi miegħu lura sal-bieb tad-dar malli jidlam. Għidli min hu?

Sofie: Dak?

Karolina: Iva dak... dak il-ġuvni li qieghed jiġi jistenniek fil-kantuniera... dak il-ġuvni li qieghed jisfrattak...

Sofie: Dak kien jiġi l-iskola ta' St. Joseph meta konna tfal... oħtu habiba tiegħi... jiġi għalija biex jehodni fejn oħtu li tkun tistennieni Għar id-Dud ma' shabha... Toqgħod tas-Sliema.

Karolina: Xejn la tħarrifli biex taħbili dawn l-iskartati tiegħek... Ara x'jiena ngħidlek. Hu min hu dak il-ġuvni, ma rridekx tiltaqa' iżjed miegħu, u minn hawn ma toħroġx ħlief miegħi.

Sofie (*Iżzomm il-biki*): Le, mamà, tkunx hekk qalbek iebsa miegħi. Dak ġuvni li ili nafu mindu kont ċkejnkna... Kont ili ma narah. Hu stess ġie fuqi fit-tieġ tal-kuġina.. Marie Louise... le, mamà, kieku taf kemm iħobbni...

Karolina: Ma jimpurtanix. Għadek tifla ta' sbatax-il sena... M'iniex se nħallik tiġġerra mil-lum ma' ġuvni li jiena m'għandix pjaċir li jidhol ġewwa dari. Meta jasal il-waqt jiena naf ma' min għandek tintrabat... hadd m'hu se jidhol ġewwa dari ħlief dak li għandi pjaċir bih jien...

Sofie (*Tinfexx tibki*): Imma jiena lilu nħobb... lilu rrid... lilu rrid. (*Issabbat saqajha*).

- Karolina:** La toqghod issabbat saqajk xejn... la toqghod tnewwahli xejn. Ghidtlek li ma rridekx tiltaqa' mieghu... u xejn iżjed.
- Sofie:** Il-papà... il-papà... (*fost il-biki*) il-papà...
- Karolina:** X'inhu l-papà?... Dak ukoll forsi ghandu xi sehem f'din it-tabxa... Kellu l-ħila l-papà, bla ma jurini xejn (bħalliekieu ma jiena xejn) jindaħal f'din il-konfokka?
- Sofie:** Le, imma hu... irrid ngħid, il-papà tiegħu, issa la jġi mis-safar, għandu jkellem lill-papà.
- Karolina:** M'hix affari tal-papà. Dik affari tiegħi, u ta' hadd iżjed.
- Sofie** (*Toħroġ tibki*): Imma jien lilu nħobb... lilu nħobb...
- Karolina:** Mur, mur, u la tiġix quddiemni qabel ma trattab dik ir-ras iebsa li għandek.
Jidħol Ġamri, il-ġardinar.
- Ġamri:** Xi ġralha s-sinjurina, dal-biki kollu, miskina?!
- Karolina:** Dik minnha tibki fuq xejn. Hadd ma jista' jagħmlilha os-servazzjoni... jifthilha għajnejha... (*Tibdel it-ton*). X'in-qalagħlek mill-ġdid, Ġamri?
- Ġamri:** Kont sejjer mawra sal-ġnien ta' Sant'Anton ingib xi xtieli tas-siġar tal-lumi lis-Sur Ġan Felic.
- Karolina:** Għalfejn dawn is-siġar kollha, mhux biżżejjed għandna siġar?... Il-ġnien għoddu fgah bis-siġar; ma ħalliex rokna fejn nizirgħu ftit fjuri. Fejn se jħawwilhom?
- Ġamri:** F'dik il-qatgħa ta' wara l-vaska tal-ħut.
- Karolina:** Hemmhekk irridu għall-fjuri.
- Ġamri:** Għall-fjuri, sinjura, se nħalli roqgħa oħra, iżjed xemxija.
- Karolina:** L-ewwelnett jien irridek tħawwilli dak il-basal ta' l-iris u tal-kukku... banda tiżra' wkoll it-temperożi u band'oħra l-vjoli.
- Ġamri:** Fejn, sinjura?
- Karolina:** Fil-ġenb ta' wara l-vaska u l-basal ma' l-inħawi tal-ġiebjja.
- Ġamri:** Il-fjuri kont se nizragħhom mal-mogħdija ma' tul is-siġar tal-laring fejn tilhaqhom ix-xemx u l-basal mal-mogħdija tal-ġenb l-ieħor.
- Karolina:** Imma jiena rridek tagħmel kif ghidtlek, u lili toqghodx tiddettali. U neħilsuha. Kollox tagħmlu l-maqlub ta' dak li rrid jien.
- Ġamri:** Fejn tridni nizra' ma jgħoddx għall-fjuri. Maġenb il-ġiebjja ma jarax wisq xemx.
- Karolina:** Mhux hekk qaluli.
- Ġamri:** Min, sinjura?

- Karolina:** Min? Min? Min jifhem daqshekk.
- Gamri:** Mela, skużi, sinjura, għidlu lil dan li hu, jiġi jiżragħlek u jhawwillek hu. Jien wara kollox għandi nimxi fuq dak li jgħidli s-Sur Ġan Feliċ.
- Karolina:** U jiena ma jiena xejn. Hawn ġew ma ngħodd xejn... il-kelma tiegħi ma tiswa xejn?
- Gamri:** Mhux ma tiswiex. Tiswa fuq li tiswa meta dak li tgħid u tordna huwa xieraq.
- Karolina:** Xi trid tgħid biha din l-espressjoni li hriġtli biha: "Meta dak li tgħid u tordna huwa xieraq"? Ma nagħmlux li sa tibda turina snienek u tisserdkilna int ukoll? Il-kelma tiegħi, jekk jogħġbok, tiswa daqs tas-Sur Ġan Feliċ.
- Gamri:** Mela l-aħjar haġa, sinjura, taqsmu l-ġnien fi tnejn; nofsu għalik u n-nofs l-iehor għas-sinjur. Lilu niżragħlu u nhawwillu b'mod li jixtieq hu, u lilek fil-biċċa tiegħek kif tixtieq int, imqar jekk tridni nhawwillek ix-xtieli rashom 'l isfel.
- Karolina:** Jekk int jidhirlek li sa toqgħod tgħaddini biż-żmien aħjar titlaq u tmur issib fejn taħdem ta' ġennien band'oħra. Nies bħalek m'għandniex x'irriduhom.
- Gamri:** Aħjar għidtli int, sinjura, milli għidtlek jien; għax biex ingħidlek ili mxabba' minn din id-dar... u ma tlaqtx s'issa rispett tas-sinjur.
- Karolina:** U għandek il-ħila tgħidu?
- Gamri:** Iva, sinjura, iva... u ili nistennieh dan il-waqt.
- Karolina:** X'waqt hu?
- Gamri:** Li tibagħtuni... irrid ingħid li tgħidli "itlaq minn hawn..." Madankollu, wara kollox, is-sinjur irid jibgħatni, mhux int. Imma jien dan l-inkwiet m'għandix bżonnu. Wiehed irid hekk, l-oħra trid hekk; wiehed igħid abjad; l-oħra tgħid iswed. Sewwa sew fuqi għandi l-imfietah tal-bieb tal-ġnien... nista' nikkunsinnahom lilek.
- Karolina:** Kif?... Sejjer titlaq?
- Gamri:** Iva, sinjura... int stess għidtli: "Aħjar titlaq u tmur issib taħdem band'oħra; nies bħalek m'għandniex x'irriduhom".
- Karolina:** Imma jien ma rridekx titlaq... irridek...
- Gamri:** Imma jien sinjura ma jistax ikun nibqa' magħkom...
- Ġan Feliċ** (*Jidħol. Igħid lil Gamri*): Kif, għadek hawn? X'inqala'?
- Karolina:** Ma nqala' xejn, ħlief li dan irid jagħmel ta' rasu... irid jiżra' u jhawwel fejn irid hu.
- Gamri:** Sinjur, f'kelma waħda s-sinjura ma tridnix inhawwel ix-

xtieli tas-siġar tal-frott li sa nġiblek fejn konna ftehemna, għax hemm tridu għall-fjuri... u tridni nħawwel il-basal tal-fjuri fi bñadi fejn ma jarawx xemx. Emminni, sinjur, jien ma nafx fejn nibda nagħti rasi. Inti tordnali mod u hi tordnali ħaġ'ohra. Kollox bil-maqlub, u kollox bl-imghawweg. Hi stess qaltli biex nitlaq, u jiena sa nitlaq.

Ġan Felic: U inti ma titlaqx.

Ġamri: Le, nitlaq, sinjur, nitlaq.

Ġan Felic: Ara, Ġamr, isma' minni. Issa lis-sinjura nfehemha jien. Int mur fejn għidtlek.

Ġamri: Le, nitlaq, sinjur.

Ġan Felic: Ara, Ġamr... Nahseb li ma ftehmux... Jien issa nfehemha kollox. Tinsieq tghaddili l-villa biex tara jekk dawk is-siġar għandhomx bżonn ta' xi żabra.

Ġamri: Mā nitlaqx rispett tiegħek... Jiena sejjer ingiblek ix-xtieli, imma lili tintriganix, la biex inhawwillek u lanqas biex nizragħlek. Issiblek ġennien is-sinjura... Jiena sejjer.

Ġan Felic: Mur, mur, Ġamr. U tħabbilx rasek. Jiena issa lis-sinjura nfehemha jien. Imbagħad niftiehm u jiena u int.

Ġamri: Ma nitlaqx għal wiċċek... (*Joħrog*).
(*Pawsa*).

Karolina (*imberghna*): X'ridt tghid biha "lis-sinjura nfehemha jien?" Inti xi ħsibtni, xi ħmara li tlift il-boxxla ta' rasi? Li meta Ġamri tiegħek iġhidli bl-ordnijiet sbieħ li tagħtih jiena ma nkunx fhimtu?

Ġan Felic: Karolin, aghmilli pjaċir, fil-ġnien indaħal mill-inqas li tista' għax jekk tifhem ħafna fi ħwejjeġ ohra tad-dar, fil-ġnien ma tifhimx, l-iktar fiż-żriġh u fit-taħwil ta' xtieli...

Karolina: Ma nifhimx... ma nifhimx... pretesti, skuži biex dejjem tagħmel ta' rasek. Ibda biex ma kellekx għalfejn tghid lil Ġamri biex iġhaddi fil-ġnien tal-villa għaž-żabra tas-siġar. Int taf li dik il-villa m'għandix pjaċir li tixtriha. Jien, biex tkun taf, mort għand il-prokuratur u għidtlu biex iħassar kollox.

Ġan Felic: X'iħassar?

Karolina: Iħassar il-bejġh.

Ġan Felic: U x'qallek?

Karolina: Qalli li ma jistax... li sar diġà ftehim bil-miktub.

Ġan Felic: Xejn iżjed?!

Karolina: Li wara kollox l-ordni tat-tħassir tal-bejġh għandu jin-

ghata minn ghandek... u sfaċċat li hu kellu l-wieċ u l-ardir għidli li lili... lili... lili, xejn inqas lili... ma jafnix.

Gan Felic: Nahseb li ma jafekx... Kif tridu jafek?

Karolina: Kif tridu jafni eh? Ma jafx li jiena s-sinjura mara tieghek.

Gan Felic: Aghmel li jaf li inti marti. B'hekk jidhirlek li għandu jhas-sar il-bejgħ?

Karolina: Ghaliex le?

Gan Felic: Ghax bhala marti l-ligi ma taghtikx dan il-jedd... il-jedd li tmur thassar dak li ftiehem bil-miktub ir-raġel tieghek. Il-ftehim tax-xiri għamiltu jien, u jien biss għandi l-jedd li nħassru. Il-ligi, lilek, lanqas taghtik li tixtri jew tbigh hwejghek bla kunsens tiegħi, aħseb u ara kemm taghtik li thassar il-ftehim tax-xiri ta' dar magħmul minn għandi.

Karolina: Allura, kif tgħid int, il-kelma tiegħi ma tgħodd xejn...

Gan Felic: Jiddispaċini ngħidlek li xejn...

Karolina: Din il-ħaġa rrid naraha... għax hekk ma jistax ikun li nkomplu f'dil-ħajja jien u int... lx-xiri tal-villa għandi jkollu pjaċir bih jien ukoll.

Gan Felic: Sa ċertu pont ma rridx nċaħhdek minn dan id-dritt.

Karolina: Mela la għandi d-dritt, il-villa ma tixtrihix. Jien ma rridx ngħaddi sajf ġewwa Hal Balzan.

Gan Felic: La ma jogħgħbokx, tiġix... oqgħod waħdek; nieħu miegħi lit-tifla. Dik ma tgħidx le. M'għandhiex għallinqas id-drawwiet u l-kapricċi li għandek int.

Karolina: Lit-tifla eh?! Tieħu mieghek lit-tifla?... Fuq it-tifla għad irrid inkellmek; madankollu, diġà kellimtek xi ħaġa, u għad irrid nerga' nkellmek... Wara kollox it-tifla tiġi miegħi.

Gan Felic: Fejn?

Karolina: Fejn nehodha jien. Jien diġà ftehimt mas-Sur Saver; il-lum kellu jiġi jgħibli l-prezz tad-dar ta' San Pawl il-Baħar, in-naħa tax-Xemxija... waħda minn dawk id-djar il-ġodda ta' fuq il-blat tal-Mistra.

Gan Felic: Inti dejjem lesta biex tmur kontra l-volontà tiegħi...

Karolina: Sewwa sew kif tagħmel int... Ma tridx thallat dik id-dar mal-villa li mort flomt biha, hux?

Gan Felic: Jien ma rrid inhallat xejn. Dik id-dar ta' fuq il-blat tal-Mistra ixtraha int, minn flusek... lili ddaħħalni f'xejn, u jien immur noqgħod Hal Balzan, u hekk, forsi, inkun nista' ngħix bi kwiet... Madankollu, biex tixtraha, jekk jogħgħbok, irrid ikollok il-kunsens tiegħi. Mingħajr il-kun-

sens tar-raġel il-firma tiegħek ma tgħodd xejn... għax ir-raġel huwa l-kmand tad-dar, u ifhimha din.

Karolina: Ma rrid nifhem xejn. Bhalma għamilt int, nagħmel jien. Daqskemm tikkmanda int, nikkmanda jien għewwa din id-dar. Il-lum għandu jiġi s-Sur Saver mat-tifel tiegħu... dak bniedem...

Ġan Felici: Jien mas-Sur Saver m'għandi x'naqsam xejn. Meta baġhat dik il-qoffa laring u dik l-ixkora patata lilek baġhatha... x'negozju għandek miegħu ma nafx. Naf li mindu ltqajna miegħu l-West End, San Pawl il-Baħar fil-ghaxija bit-tifel tiegħu, dawwarlek, dawra rasek li lanqas bqajt interessata ruhek mill-affarijiet tagħna tad-dar... is-Sur Saver tiela' u s-Sur Saver niezel... Ġoġo tiela' u Ġoġo niezel. Ma nagħmlux mod li thajjart tlaqqa' lil Ġoġo ibnu ma Sofie?... llek treddinli fuqu. Jien tfal tan-neguzjanti tax-xatt ma rridx nifhallat magħhom.

Karolina: Tifel ta' neguzjant ix-xatt! Bħallikieku mhux bin-negozju ta' missierek li għandek ir-renta u li biha qiegħed tgħix ta' sinjur.

Ġan Felici: Missieri, jekk jogħġbok, kien aġent tal-vapuri, esportatur tal-patata u viċi-konslu tal-...

Karolina: Aġent tal-vapuri u neguzjant ix-xatt għaliya drapp wiehed. Il-qligh iġġodd. Il-lum is-Sur Saver proprjetarju ta' djar; għandu negozju li jhalli qligh daqs ta' baruni. Għandu tifel uniku li għallmu l-iskola biex imexxi n-negozju... Xi trid iżjed? Għal bintek mhux ġej xi markiz. Imbagħad din l-iskola kollha. Ajma kemm qegħdin jaqilgħu flus il-professjonisti! L-iktar it-tobba; kollha tarahom isifrulek... imorru qalb is-suwed. Hu gost tara lil bintek sejra l-Malajja. Lanqas taraha iżjed b'għajnejk!

Ġan Felici: Dan kollu ħolm tiegħek. It-tifla hadd għadu ma talabha minn dawn ix-xorta ta' nies. Naqtgħuha. Jien San Pawl il-Baħar ma rridx nixtri djar. Lis-Sur Saver la ssemminulix iżjed u xejn la toqgħod timlieli rasi b'ibnu. Meta jasal iż-żmien naf jien ma' min għandi nlaqqa' lil binti.

Karolina: Ma' min tlaqqagħha? Ma' xi wiehed minn daww iż-żinżilli li għandna jduru mas-saqajn... moħħ ir-riħ... kollhom *picnics*, żfin u kuncerti u laqgħat ma' hafna xebbiet sfrattati... ma' xi wiehed minn daww iż-żgħażaġh li għal sold jonqoshom tnejn... u li biex ipejpu sigarett jitolbu xi xelin lill-papà... bil-kotba kollha li jgħorru taħt abthom?... Jien ili narak imxengel lejn il-kapriċċi ta' bintek. Imma tiġi fi kliemi... jekk inti tkompli mal-kapriċċi

tagħha, lil bintek għad taraha ma' wiċċek, u jkolllok tbigh il-villa biex tmantniha. Ara x'qiegħed ngħidlek!

Ġan Feliċ: Fuq Sofie ahjar ma nitkellmu xejn iżjed. Il-villa nixtriha u digà ftehimt mal-prokuratur. Qiegħed nistenna lis-sid jiġi mis-safar. Nittama li ftit tal-ġranet ohra naghmlu l-kuntratt tax-xiri. Għalhekk m'għandek għalfejn tibqa' ssus warajja xejn biex nixtri d-dar li biha webblek is-Sur Saver.

Karolina: Is-Sur Saver għandu jiġi jkellmek.

Ġan Feliċ: Fuq hekk m'għandu għalfejn ikellimni xejn.

Karolina: Fuq hekk u fuq haġ'ohra.

Ġan Feliċ: U x'inhi dil-haġ'ohra?

Karolina: Inti taf. Ghidtlek fuqhiex... Lil Sofie ttellifilhiex xortiha

Ġan Feliċ: Jaħasra, Karolin, tkunx rasek iebša. Tiġinix b'dan il-fellus li deffist jew deffsulek f'rasek. Dejjem moħħok biex tmur kontra x-xewqat ta' żewġek u ta' bintek, jien għidtlek; jekk trid tixtri d-dar f'San Pawl il-Baħar, ixtriha, mur oqgħod fiha inti u lili tfittixnix iżjed, ħallini ngħix bi kwieti.

Karolina: Inħallik tgħix bi kwietek... tħalli lil bintek tagħmel kap-priciċiha... Inti u bintek ġewwa din id-dar... waħedkom... u jien, hemmhekk waħdi... qisni m'għandix raġel... Imma dan ma jkun qatt. Tiegħi tgħaddi. (*Toħroġ b'saħna kbira*):

Ġan Feliċ: X'mara din u x'mara din!

Tessie (*Tidħol b'ittra f'idejha*): Sinjur, hawn din l-ittra waslet issa. Hawn ukoll in-nutar, is-Sur Ġervazju. Jixtieq ikellmek.

Ġan Feliċ: Ghidlu jidħol. (*Tessie toħroġ*). (*Ġan Feliċ, huwa u jaqra l-ittra*): Ittra mill-prokuratur ta' sid id-dar. Wasal il-Baruni Ciantar mis-safar. Habat tajjeb.

Ġervazju: (*Jidħol*) Ġejt nittawwallek għax kelli għalfejn naghmel kuntratt għand wieħed li wella l-ħanut hawn isfel f'tarf din it-triq. U hekk Sur Ġan Feliċ, xi tgħidli mill-ġdid?

Ġan Feliċ: Mill-ġdid m'għandi xi ngħidlek xejn, ħlief li waslitli ittra issa issa minn għand il-prokuratur ta' sid id-dar fejn qalli li l-Baruni Ciantar wasal minn vjaġġ li għamel. Smajt li mar mawra sa Katanja jkellem xi speċjalista—miskin ibati bil-qtigh tan-nifs, kif kien qalli l-prokuratur tiegħu. Għarrafni li l-Baruni biħsiebu jaſalli wasla d-dar u jittratta miegħi wkoll fuq xi haġ'ohra importanti, barra mix-xiri tad-dar. Ha Manjifik. Aqra l-ittra.

- Gervazju:** (*Wara li jkun qara l-ittra*). Milli jidher ghandu premura kbira li jarak.
- Gan Felić:** X'naghmlu, Manjifk? Ma jidhirlekx li jaqbel tkun hawn-hekk inti wkoll?
- Gervazju:** Naħseb li jaqbel.
- Gan Felić:** Biss dik l-imbierka ta' marti... dik... dik... dik is-salib tiegħi... Marti li dejjem tmieri... li dejjem tridha tghaddi tagħha. Jekk ngħid sa naghmel hekk, ghax jaqbel hekk, araha tmerini biex ma naghmilx hekk, imma l-maqlub ta' dak li ngħid jien... Nibza' li tagħmilli xi wahda quddiem li l-Baruni Ciantar wasal minn vjaġġ li għamel. Smajt tad-dar ta' Hal Balzan, saret xitan... tghidx x'ma ħolqitx biex ma thallinix nixtriha... bilfors riedet li tghaddi tagħha...
- Gervazju:** X'inhi mela l-fehma tagħha? Għaliex hija kontra dan ix-xiri?
- Gan Felić:** Għaliex, qalet, li s-somma tax-xiri hija għalja... u flok il-villa ta' Hal Balzan tridni nixtri dar San Pawl il-Baħar. Hemm fin-nofs dak in-neguzjant tas-Sur Saver bil-maħžen ix-xatt u ibnu li milli jidher ħajruh għal binti.
- Gervazju:** U inti, milli jidher, m'intix tal-parir li flok id-dar tal-Baruni Ciantar tixtri dik li tixtieq martek... u lanqas li tlaqqa' lil bintek ma' bin is-Sur Saver.
- Gan Felić:** Xejn li xejn. U, milli jidher, lanqas binti m'hi sejra tit-ħajjar tizzewweġ lil bin is-Sur Saver. Binti l-lum, taf inti, għandha ideat li xejn ma jaqblu ma' dawk ta' bin neguzjant imdorri x-xatt. Mix-xeħta, binti tefgħet għajnejha fuq xi zaġħżuġ li qieghed jistudja l-Università.
- Gervazju:** Jekk martek, ibda biex, għandha t-temperament ta' dawk in-nisa li dejjem iħobbu jmorru kontra x-xewqat ta' żwieġhom, jiġifieri għandha d-drawwa ta' l-ispirtu tal-kontradizzjoni, l-aħjar mezz li turiha li reġa' bdielek fuq ix-xiri tal-villa tal-baruni.
- Gan Felić:** U mbagħad? Jidhirlek, Manjifk, li sejra tbiddel hekk min-nufih il-fehma tagħha? Naħseb, Manjifk, li ma tantx tibdilha malajr, ghax meta twaħħal haġa f'rasha qajla lill-mara tiegħi tneħħielha.
- Gervazju:** Ara x-xejra li tieħu u kif tehodha. Naħseb li n-natura tagħha, ta' mara li għandha d-drawwa tmur kontra x-xewqa ta' haddieħor, iġġaġħha tmur kontra l-ħsieb ġdid li tkun urejt li għamilt... u tinfexx biex iġġaġħlek tixtri l-villa li inti wara kollox trid tassew tixtri. Hemmhekk

aqbadha fil-kelma u hi ssib ruhha maqbuda f'nassa li minnha ma tistax toħroġ.

Ġan Felic: Nittanta nimxi fuq il-parir tiegħek, u nara x'joħroġ. Jekk nara li ma rnexxejtx indawwar il-pruwa u mmexxi fuq ir-rotta ta' qabel.

Gervażju: Naħseb li toħroġ minnha harir.

Ġan Felic: Jalla r-rizq.

Gervażju: Nerga' narak.

Ġan Felic: Erga' għaddi, Manjifk. Naħseb li l-baruni jkun hawnhekk minn hawn u ftit ieħor.

Gervażju:... Ghandi daqsxejn ta' qadja sa għand l-avukat Bezzina u nerga' niġi...

Ġan Felic: Tantx tiddawwar, Manjifk, halli dak li għandna nirfnu inbighuh.

Gervażju: Saħħa.

Ġan Felic: Saħħa.

Tessie: (*Tidħol u tgħid bil-mod*). Sinjur. Hawn ċertu sinjur ma' żagħżuġh. Qalli li hu s-Sur Saver... jixtieq ikellmek.

Ġan Felic: Ġej.

Tessie: Daħħaltu fl-istudju.

Ġan Felic: Is-sinjura fejn hi?

Tessie: Issa għadha kif ratni. Għidtilha bih, u nizlet tigri biex milli jidher tmur tilqagħhom hi qabel ma tasal int.

Ġan Felic: Tajjeb. (*Joħroġ*).

Tessie: (*Issejjaħ*). Sinjurina, sinjurina Sofie...! Sinjurina Sofie...!

Sofie: (*Wara ftit tidħol imgħaġġla*). Hawn jien, Tess... Kont qiegħda fil-kamra l-oħra nissamma' wara l-bieb.

Tessie: Għandi din l-ittra għalik. Kien hawn Aldo. Stennieni hawn barra jiena u hierġa għax-xiri u qalli naghtihielek malajr. Qalli li l-lejla ma jarakx. Ferhan, ferhan, issokta jgħidli li l-papŕ tiegħu wasal mis-safar u li jispera li jarak mument ieħor.

Sofie: X'qallek iżjed?

Tessie: Xejn... qalli: Inti tihelha l-ittra... fiha għidtilha kollox..

(*Jissokta*)

L-ISKOLA TAL-GVERN F'RAHAL NOFS SEKLU ILU

Meta s-Sur Ġużè Porsella Flores

Kien Ighallem Hal Qormi

Ta' ĠUŻE' GALEA



Is-Sur Ġużè Porsella Flores

Fil-ewwel għadd ta' "Il-Malti" ta' din is-sena, qrajt l-aħbar tal-mewt tal-Membru Akkademiku tal-Għaqda, is-Sur **ĠUŻEPPI PORSELLA FLORES** u minn mohħi għaddew tifikiriet ta' zghoriti meta dak il-Membru Akkademiku kien ighallem fl-iskola tal-Gvern ta' Hal Qormi.

Fil-bidu tas-seklu s-Sur Ġużepi Porsella Flores mill-Birgu, fejn twieled, mar ighallem Hal Qormi. Dak iż-żmien dawk li jghallmu fl-iskejjel tal-Gvern kienu jissejhu *Assistant Teachers*, iżda lis-Sur Ġużi kien joqghodlu wkoll dak l-isem għax minn

qalbu kien jassisti l-iskulari tiegħu mhux biss biex jitghallmu, iżda wkoll biex isiru rġiel ta' karattru. Hafna mill-iskulari tiegħu l-lum saru rġiel imlaħħiqin tajjeb fix-xogħol, fin-negozju, fil-professjoni; min baqa' jgħix fir-rahal, ohrajn xterdu ma' Malta u Għawdex u xi whud siefru, imma kollha għadhom jiftakru lis-Sur Porsella, għax hekk kienu jsejhulu, u kollha għadhom jixxennqu għal dawk is-snin li għaddew miegħu, hielsa minn kull hsieb, fil-hena tat-tfulija, fil-ghozza ta' nieshom u taht għajnejn l-Assistenti tagħhom, meta kull jum kellu l-ġrajja ferrihija tiegħu u kull ġrajja kienet rahan ta' avventuri akbar u isbah fiż-żmien ta' wara.

Is-Sur Porsella kien raġel ta' qalbu tajba, jaf imur ma' kulhadd, kalm u dhuli fl-imġiba tiegħu u fuq kollox, kellu sabar kbir, sabar mat-tfal u sabar mal-kbar. Hu kellu kelma tajba għal kulhadd u kien dejjem minn ta' quddiem biex jgħid kelma għall-gid, biex ilaqqa' għaqdiet, iqajjem hidmiet u jċaqlaq il-hajja bla hajr u monotona tan-nies tar-rahal medhijin fil-kummerċ u n-negozju.

Fi żmien is-Sur Porsella f'Hal Qormi kien hemm żewġ skejjel: wahda għall-bniet, f'dar kbira fejn il-lum tinsab l-iskola tas-Sorijiet Agostinjani, l-ohra għas-subien, f'dar kbira wkoll li fl-antik kienet l-Armerija tal-Kavaleri u l-lum hi użata bhala Għassa tal-Pulizija. Fiż-żewġ skejjel ma kienx hemm aktar minn tliet mija, subien u

bniet, minn hamsa sa tnax-il sena. Kien hemm il-klassi għaż-żgħar ta' hames snin, tan-nuna, waħda għas-subien u l-oħra għall-bniet, imma t-tnejn fl-iskola tal-bniet. Imbagħad kien hemm sitt klassijiet għall-kbar f'kull skola.

Il-klassijiet, imsejhin uffijjalment *standards*, kienu jgħoddu mill-ewwel sas-sitta, xi drabi kien ukoll hemm is-seba' *standard*, iżda t-tfal u l-ġenituri tagħhom kienu jagħzluhom mhux bħala l-*Ewwel Standard* jew it-*Tieni Standard*, iżda bħala l-klassi tas-“*sold*”, tas-“*sold u nofs*”, tat-“*tliet karlinijiet*” tal-“*erba' soldi*”, tas-“*sixpence*” u tax-“*xelin*” skond kemm kien jiswa l-ktieb prinċipali li naqraw fuqu. Hekk, meta omm kienet tiftaħar mal-ġara li “t-tifel tagħha kien tala' minn tat-*tliet karlinijiet* għal ta' l-*erba' soldi* imma kien se jiswielha spiza”, kienet trid tisser li t-tifel tagħha kien avanza mit-tielet għar-*raba' standard* u kien jehtigilha tixtrilu l-ewwel ktieb tal-qari bl-Ingliż “*Chambers's Fluent Readers*” li jiswa erba' soldi! Fl-ewwel tliet snin kellna l-“*Kotba tal-Qari Malti*” stampati fl-istamperija tal-Gvern, vers bil-Malti u vers bl-Ingliż; fir-*raba' sena* konna nibdew qari bl-Ingliż fil-“*Chambers's Fluent Readers*” u fil-hames sena konna nagħtuha għat-Taljan fil-kotba “*Letture Educative ed Istruttive*” ta' Alessandro Avoli.

It-tfal kienu mqassmin fi tliet għaqdiet jew “*houses*” ta' żewġ klassijiet kull waħda. L-ewwel waħda, taż-żgħar ta' l-ewwel u tat-tieni *standard*; it-tieni “*house*”, tal-mezzani, kienet tigbor it-tfal tat-tielet u tar-*raba' standard*; it-tielet “*house*”, tal-kbar, kienet tħaddan it-tfal tal-hames u tas-sitt *standard*. It-tfal tal-“*houses*” jew għaqdiet kienu jingħarfu mil-lewn tal-kukkarda, li kienu jilbsu fuq ix-xellug ta' sidirhom. Il-kukkarda safra taż-żgħar, il-ħadra tal-mezzani u l-ħamra tal-kbar.

L-iskulari kellhom bħal uniformi li skond ir-regola għas-subien kienet ġakketta tad-drapp isfar aktarx khaki, bil-kukkarda fuq ix-xellug in-naħa ta' fuq, għonq tal-*Caoutchouc* u ingravata ħamra, qalziet tas-serġe iswed jilħaq sa l-irkobba u żarbun jew għallinqas, qorq. Il-bniet kienu jilbsu bluża bajda bil-frill madwar għonqhom u bil-kukkarda bħal tas-subien fuq sidirhom. Imma ftit wisq kienu dawk it-tfal li jmorru l-iskola libsin skond ir-regola; u mhux kul-ħadd kellu l-ingravata u l-għonq, ħafna kellhom il-ġakketta mqatgħa jew b'xi roqgħa daqs pala tal-bajtar, jew mimlija bi t'bjajja' tal-inka; il-qalziet spiss b'roqgħa wara, aktarx kien jilħaq xi erbat iswaba' l'isfel mill-irkobba; ftit wisq kienu t-tfal li jxiddu ż-żarbun, ħafna kienu jmorru bil-qorq u xi wħud minħabba l-faqar, kienu jilbsu qorqa waħda, għax par qorq kienu jaqsmuh bejn żewġ itfal u hekk jissodisfaw ir-regola li ma kenitx thalli t-tfal imorru l-iskola ħafjin! Kull tifel jew tifla kellhom barżakka tad-drapp oħxon bħal *khaki* mdendla minn fuq spallithom ix-xellugija għal fuq ġenbhom tal-lemin u fiha kienu jgħorru kotba, jew lavanji, pitazzi, lapsijiet u

pinen, xi biċċa hobż bil-gobon jew xi żewġ galletti mkebbin f'biċċa karta safra tat-tqartis u, skond l-istaġun, xi kaghka tal-ghasel għall-habta tal-Milied jew xi qassata għall-Ghid. U ma' kollox, boċċi, žibeġ, žgagar u minn xi daqqiet gremxul, žringijiet u wrieżaq skond iż-żmien!

Filgħodu qabel jidhlu t-tfal kienu jingabru quddiem l-iskola, jilaghbu jew jagħtu fastidju lix-xemx għaddejja, ighajtu, jaqbzu, jittellqu, jiġġieldu u xi drabi jagħtu bl-idejn jew bil-barzakki, u allura kien johroġ is-Surmast Sciberras, jaqbadhom minn widnej-hom, idañhalhom ġewwa u jdoqqilhom xi daqqtejn bir-riga fuq il-pala ta' idhom.

Fit-tmienja s-Surmast kien johroġ fil-bieb ta' l-iskola jċempel il-qanpiena; nofs it-tfal kienu jidhlu jigru hallata ballata bilkemm ma jaqilbux lis-Surmast, in-nofs l-iehor kienu jdumu jitnikkru sakemm is-Surmast isejjilhom u jurihom ir-riga! Xi tnejn kienu jiżol-qulu u jiskartaw l-iskola! Fil-klassi kien hemm bankijiet twal, f'kull wieħed joqogħdu hamest itfal, bit-tavla quddiem biex jiktbu fuqha. Quddiem il-bankijiet kien hemm bradella b'siġġu u mejda fuqha għall-Assistent.

Hdejn il-bradella kien ikun hemm il-*"blackboard"* fuq il-kavallett wieqaf fuq tliet saqajn. Fiż-żewġ saqajn ta' quddiem kien hemm ringiela toqob waħda fuq l-oħra, fejn jidhlu żewġt ifilsa jew mazza-relli li jzommu fuqhom il-*"blackboard"*. Jisfel jew 'il fuq skond fejn ikunu mdaħħlin fit-toqob, t'isfel jew fuq. Ma' sieq waħda kienet tkun imdendla sponża biex l-Assistent ihassar il-kitba bil-ġibs minn fuq il-*"blackboard"*. Kien ikun hemm ukoll stikka biex hu juri biha l-kitba fuq il-*"blackboard"*. Fuq il-mejda l-Assistent kien iżomm ir-riga u kaxxetta bil-ġibs li t-tfal dejjem għajnejhom fuqha biex idabbu xi biċċa ġibs minnha. Kultant xi sabi mqareb kien jorbot mas-sieq ta' wara tal-kavallett biċċa spaga u meta jiġbidha, *"blackboard"*, kavallett u stikka kienu jistabtu ma' l-art u jagħmlu hoos kbir! Mal-hajt wara s-siġġu ta' l-Assistent kien hemm imdendel kwadru tal-Madonna bi xkaffa żghira tahtu, u mal-ħitan l-oħra kien hemm mappi jew stampi ta' annimali, boskijiet jew fabbriki u minieri, kollha mċarrtin jew imtebbgħin bil-linka.

Meta jidhlu fil-klassi u jsibu posthom, it-tfal kienu jgħidu l-Ave Maria ma' l-Assistent, iroddu s-salib, imbagħad joqogħdu bil-qiegħda u jibdedw it-tagħlim. L-ewwel xogħol kienet l-aritmetka jew is-somom. It-tfal kienu juru lill-Assistent il-pitazzi bis-somom li kienu hadmu d-dar u hu jimmarka bl-aħmar l-iżbalji li jsib u jagħti xi ħasla jew xi daqqtejn bir-riga, lil dawk li ma jkunux hadmu fid-dar. Imbagħad l-Assistent jibda jfisser ir-regoli tal-ghadd, tat-tnaqqis, taqsim, tiżdid, u jaħdem xempji fuq kull regola.

Fil-ghaxra t-tfal kienu johorġu għall-mistrieħ fil-bitha jew fit-

triq, u wara li jieklu bukkun, kienu jagħmlu *d-drill*. Darba għallmuna poezija bl-Ingliż biex inkantawha mal-qbiż tad-*drill*:

Children go

To and fro

In a merry

Pretty row.

Id-*drill* kien isir fit-triq quddiem l-iskola, imma lit-tfal il-kbar ġie li hadu hom il-wied fejn kien hemm wesgħa kbira miksija bis-siment.

Wara *d-drill* konna nerġgħu għall-klassi u nibdew il-qari u t-traduzzjoni. Is-Sur Porsella kien iraqqaq wisq fil-qari u kien fitt ħafna għall-pronunzja. Ġie li dam kwarta jfissrilna kif inlissnu l-kelmiet Ingliżi *thorough, trough, enough* u kien iġaġħna ntenuhom għal bosta drabi tant li fl-aħħar ma kienx jinstama' ħlief *uff, uff!*

In-nofs ta' nhar ta' filgħodu konna nispiċċawh bis-Sur Porsella jirrakkonta l-ħrejef ta' Gaħan, jew il-ħrejef folkloristiċi ta' Patri Magri jew grajja mill-istorja ta' Malta, skond il-klassi. Is-Sur Gužè kejl u habta kbira biex jirrakkonta u kien iżommna l-hin kollu msaħ-ħrin u mghaxxqin bl-istejjer tiegħu.

Ma' l-ewwel tokk ta' nofs in-nhar is-Surmast Sciberras kien iċempel il-qanpiena, l-Assistenti jgħidu l-*Angelus* mal-klassi tagħhom u ma' l-*"Amen"* kulhadd jitlaq jigri kemm jiflaħ lejn il-bieb ta' barra. Kultant xi tifel kien jolqot xi Assistent u jaqla' tbeżbiza, jew xi żewġ itfal kienu jahbtu ma' xulxin u jaqgħu t-tnejn fl-art u jxerrdu pitazzi u kotba ma' kullimkien.

Malli joħorgu mill-iskola jew qabel jidhlu, dawk l-ixxurtjati fost it-tfal li jkollhom xi sold fil-but, kienu jidhlu f'hanut ċkejken tal-helu u jagħtuha għall-hala! Kienu jixtru xi biċċa ċikkulata ta' tliet ħabbiet, xi biċċa penit ta' sitt ħabbiet, jew boċċi taż-żambur ħabba l-waħda! Dak iż-żmien kollox kien irħis: lavanja għat-tfal tan-nuna biex jiktbu fuqha kienet tiswa sold u nofs, imma l-lapsijiet tal-lavanja kienu tlieta, sitt ħabbiet; pitazz kien jiswa sitt ħabbiet, jekk tieħu tlieta tonfoq sold u tliet ħabbiet; tokka sitt ħabbiet u erba' pennini sold; xiber bastun irqiq tas-suldati, jew xikel ta' siġġu kienu jgħoddu bhala riga.

Wara nofs in-nhar it-tfal kienu jidhlu fil-klassi fis-sagħtejn u jitgħallmu dittatura, kalligrafija, duttrina, ġeografija u fl-aħħar żewġ klassijiet, Taljan. Is-Sur Porsella kien iħobb wisq iġħallem il-ġeografija, kien jinqala' ħafna biex jitkellem dwar bliet, nies, drawwiet, industrji u kummerċ, u aħna konna nisimgħuh bi pjaċir kbir ifisser kif iħaffru għall-faħam, għall-ħadid u minerali oħra, kif jikkoltivaw il-qmuħ fil-Kanada, kif irabbu n-nghaġ fl-Awstralja u kif imorru għall-kaċċa ta' l-animali fl-Affrika. Biex nifhmu aħjar is-Sur Gužè

kien iġibilna stampi u oġġetti bhal suf, qoton, qamh u xghir u hwejjeg ohra biex jispjegalna fuqhom.

Nhar ta' Sibt l-iskola kienet tiftaħ mit-tmienja sal-ghaxra biss u f'dawk is-sagħtejn ftit kien isir tagħlim. Konna mmorru fl-uffiċċju tas-Sur Frangisku Sciberras, is-Surmast, u nisselfu ktieb tal-"Mogh-dija taż-Żmien" biex naqrawh matul il-ġimgha, filwaqt li l-Assistenti kienu jingabru flimkien u jghaddu ż-żmien jirrakkontaw il-ġrajja ta' matul il-ġimgha u jghidu xi hlieqa. Dawk l-Assistenti kienu qabda rġiel mill-aħjar, ma kellhomx il-gherf ta' Salamun, iżda kellhom il-ghaqal ta' Mosè. Kull wieħed kellu xejra għalih: is-Sur Nettu Depas-quale kien ċajtjer, is-Sur Gużeppe Galdes kien ta' ftit kliem, is-Sur Gorġ Portelli kien iħobb idahħak, is-Sur Pawl Mifsud Ellul kien iżommha ta' kbir, is-Sur Pin Borg kien mistħi, is-Sur Pawl Aquilina kien iħobb il-banda, is-Sur Gann Tewma kien jiddiletta bil-palk u s-Sur Saver Mizzi kien jobrom il-mustaċċi bħall-Kajżer. Kollha kel-lhom qalbhom tajba u kollha kienu ġenwini f'għamilhom u fi hsi-bijjethom, magħhom iżżid lis-Sur Gużè Porsella, li kellu qalbu tad-deheb.

Il-ħajja fl-iskola kienet timxi bla taqlib u bla tibdil kbir u tmur ma' l-istaġun. Nhar ta' Ġimgha fit-tlieta ta' wara nofs in-nhar, meta l-qniepen tal-knisja jfakkru l-mewt ta' Sidna Gesù Kristu, is-Surmast Sciberras kien iċempel dik l-imbierka qanpiena tiegħu u l-Assistenti jieqfu mit-tagħlim iqajmu t-tfau bil-wieqfa qanpiena tiegħu p wara lis-seba' duluri ta' Marija, u Kredu.

Fl-ewwel ta' Novembru kienu jehduna nisimghu Quddiesa għall-Erwieħ tal-Purgatorju. Ahna t-tfal konna nixilgħu xemgħa ta' disa' habbiet fuq il-qabar ta' nannietna li dak iż-żmien kienu għad-hom jindifnu fil-knisja. Imbagħad matul ix-xahar ta' Novembru u għall-bidu ta' Diċembru, it-tfal arahom jixtru l-pasturi tat-tafal, tliet habbiet il-wieħed, u jigbru l-kagazza mill-widien għall-presepju, li kienu jarmaw għall-Milied. Is-Sur Porsella, li kien iħobb it-tradiz-zjoni, kien dlonk ihegġeg it-tfal biex jaħsbu għall-presepju u jagħti-hom pariri dwar il-grotta tal-Bambin u fejn iqiegħdu l-miħna tar-riħ, il-pasturi u l-baqra, il-ħmara ġewwa l-ghar u ngaħ u ghasafar fuq il-blat. Imbagħad qrib il-festa tal-Kunċizzjoni hu kien ifakkar-hom jizirgħu l-qamh u jsaqquh u jzommuh fid-dlam biex jikber abjad u sabiħ. Wara l-Milied kienu jaslu granet ta' xita u bard u allura t-tfal kienu jmorru l-iskola mkebbin f'xi biċċa inċirata, milfufin f'xi xkora jew mghottijin tnejn tnejn bil-kabozza tan-nannu, u meta jagħmel is-silġ, arahom iwaddbuh lil xulxin u kultant jolqtu lil xi mara sejra l-forn bil-ghaġna jew xi riġel għaddej għal xogħlu.

Għall-Karnival it-tfal kienu jagħmlu l-mustaċċi bil-faħam jew iġemmdu wiċċhom jew jizbghu haddejhom bil-linka ħamra, u s-Sur Porsella kien ikompli magħna billi jpingilna l-barbetti u jlibbisna xi

kappell ta' mara fejn ma jaraħx is-Surmast! Imbagħad fil-ġranet tar-Randan fil-mistrieh tal-ghaxra, dak ir-raġel eżemplari ma kien jieħu xejn ħlief tazza ilma biex ifakkarna fis-sawm. Wara nofs in-nhar kien ukoll iġġaddi ftit taż-żmien ifissrilna l-Passjoni ta' Sidna Ġesù Kristu u jibkkinna meta jsemmi t-tbatijiet li Hu garrab għalina. Nhar Ħamis ix-Xirka, wara nofs in-nhar, is-Surmast ma' l-Assistenti tiegħu, kien jieħu t-tfal għas-seba' żjajjar tal-knejjes; hu kien iqassad ir-Rużarju u l-Assistenti kienu jaraw li t-tfal iġibu rwieħhom sewwa.

Nhar il-Ġimgħa l-Kbira t-tfal kienu jilbsu ta' Lhud u s-Sur Porsella, li kien wiehed minn dawk li jqassmu l-purċissjoni, kien isibilhom il-post fejn jimxu u jwissihom kif għandhom joqogħdu. Il-jum ta' wara, Sibt il-Għid, ħafna minna l-iskulari konna niltaqgħu mas-Sur Gużè fil-knisja għall-Quddiesa ta' l-Irxox t qabel il-Glorja konna noħroġu flimkien u mmorru fil-misraħ ta' San Frangisk mnejn kienu jitilqu bil-vara ta' Kristu Rxuxtat u jieħduh b'ġirja waħda sal-knisja, u kulhadd jigri u jgħajjat wara l-vara. Imbagħad kienu joħroġu wiehed idoqq il-fifra u l-ieħor it-tanbur u jmorru jduru mar-raħal jaġntu l-aħbar tal-Qawmien u ċorma tfal jaqbzu joghlew madwarhom. Xi wħud mit-tfal kienu jithajru għal xi figolla, imma s-Sur Gużè kien iwissihom biex ma jonfqux flus fiċ-ċippitatu ħalli ma jidrawx il-vizzju tal-logħob. Dak iż-żmien għall-Għid, kif ukoll għall-Milied, kienu joħroġu rġiel bit-tilari mimlijin figolli jew kaghak tal-għasel, imma flok ma jbigħuhom, kienu jħajru n-nies kbar u zġħar, biex idawru ċ-ċippitatu għalihom: żewġ dawriet tliet ħabbiet, ħames dawriet sitt ħabbiet. Dak is-Sur Gużè kien dejjem ħsiebu biex iwissina u jifthilna għajnejna; ma kienu iridna nixxabtu fuq il-fus ta' wara tal-karozzin jew naqbzu fuq it-tram hu u miexi, għax nistgħu nweggħu jew inkorru sewwa.

Malli jgħaddi l-Għid konna nibdew naħsbu għall-festa ta' San Ġorġ. Dak iż-żmien il-festa tal-Qaddis tar-raħal kienet issir f'nharu, it-tlieta u għoxrin ta' April. Minn xi ħmistax qabel, ħafna tfal wara l-iskola flok li jmorru d-dar kienu jissieħbu ma' l-irġiel tar-raħal li jħaffru t-toroq għall-arbli u jarmaw pilastru u pedistalli, u jgħorru statwi ta' anġli u qaddisin u papiet u jqieghdu t-tankijiet għad-dawl ta' aċitilena. Is-Sur Porsella, li kien sar wiehed mill-perċimes tal-festa, kien jara li t-tfal iġorru xi haġa ħafifa u ma jkorrux. Fil-jiem tat-Tridu, qabel il-festa, qajla kien isir tagħlim fl-iskola għax it-tfal ikun ħsiebhom fil-priedki u l-mużika ġewwa l-knisja u l-mixegħla tal-faċċata tal-knisja u tat-toroq u l-imsierah, u s-Sur Porsella l-ħin kollu jirrak-konta l-hajja ta' San Ġorġ.

Wara l-festa ta' San Ġorġ kien jidhol Mejju, ix-xaħar tal-Madonna. Is-Sur Porsella kien daħħal id-drawwa sabiħa li wiehed mit-tfal tal-klassi, kuljum kien iġib warda għall-Madonna u hekk fuq l-ixkaffa ta' taħt ix-xbieha ta' Marija, fil-vażett, kuljum kien ikun hemm bukkett fjuri friski. Wara nofs in-nhar is-Surmast Sciberras

kien italla' t-tfal kollha fis-sala l-kbira biex ighidu r-Ruzarju quddiem inkwatru tal-Madonna.

Iż-żmien jimxi u x-xhur jinbarmu wiehad wara l-iehor. Ighaddi Mejju, jasal Gunju bil-ħgejjeġ ta' San Gwann u l-Imnarja. It-tfal jib-dew minn kmieni jaħsbu biex ikollhom x'jaħarqu. Is-subien ta' kull triq, wara l-iskola kienu jmorru l-wied jaqtgħu x-xewk u l-ghollieq, jorbtohum qatet u jkaxkruhom lejn it-triq tagħhom b'ħafna ċajt u żuffett. Waqt li jkunu jkarkru bil-ġirja dak il-gharam ta' xewk, l-imqarbin tfal ġie li laqtu u qalbu xi kenur bil-borma fuqu li jkun ħdejn xi għatba biex ir-riħ ikebbes in-nar, u allura toħroġ il-mara tad-dar tghajjat u tiġri wara t-tfal bl-imrewħa f'idha!

Għall-ħabta ta' San Gwann kien ikollna l-festa ta' *Corpus Domini* u s-Surmast kien jehodna nimxu fil-purċissjoni tas-Sagrament Imqad-des. Kien fina deħra sabiħa; l-ewwel jimxu l-bniet lebsin l-abjad, imbagħad is-subien bil-ġakketta u l-ghonq nodfa u bil-kukkarda, u s-Sur Porsella jterraq 'il quddiem u lura biex iżommna mexjin erbgha erbgha bla ma nithabblu. Ftit wara tasal l-Imnarja; xi whud mit-tfal ta' l-iskola kienu jmorru ma' nieshom il-Buskett għall-wirja tal-biedja, imma l-biċċa l-kbira kienu jingabru fi dħul ir-raħal jistennew il-bdiewa deħlin ixejru l-bandieri li jirbħu fil-wirja jew il-palijiet tal-bhejjem li jieħdu l-ewwel fit-tiġrija. Imma l-Imnarja kienet tghaddi bħal lehħa ta' berqa u warajha kienu jaslu l-jiem ta' nofs ta' nhar skola, imma dawk il-jiem ftit kienu jġibu ferħ magħhom għax magħhom kienu joqorbu l-eżaminiet u t-taqtigh ta' qalb l-iskulari.

Għall-eżami kien jiġi s-Sur Vincenz Busuttil, raġel fuq ruħu, dejjem mghaġġel, lit-tfal kien iġibilhom soġġezzjoni b'dik id-daġna tiegħu tferfer ma' kull kelma li jgħid. Kien jikteb fuq il-"blackboard" xi żewġ somom u jgāghlna naħdmuhom fuq il-karti ta' l-eżami. Malli l-eżaminatur idawwar wiċċu, is-Sur Porsella kien jagħmlilna bil-heffa sinjal b'idu biex jurina kellniex innaqqsu jew inżidu jew niddividu jew nimmultiplikaw. Imbagħad is-Sur Busuttil kien isejħilna wieħed wieħed u jgāghlna naqraw paragrafu u naqilbuh għall-Malti. Dan kien l-eżami kollu u aktarx kien iġhaddi kulhadd.

Din kienet il-ħajja ta' kuljum fl-iskola ta' Hal Qormi ħamsin sena ilu; kienet sensiela ta' jiem u staguni għaddejjin bil-lajma u bla ma jaqtgħu wara xulxin. Għall-kbar kienu bħal qoffa tielgħa u oħra niezla, imma għalina t-tfal kull jum kellu l-praspar godda.

Kultant kienet tinqala' xi okkażjoni li toħroġna mill-klassi u allura aħna konna nżommuha bħala ġrajja mill-aqwa fil-kalendarju ta' l-iskola għaliex kienet ukoll tiffrankalna l-lezzjonijiet, bħal meta f'April ta' l-1909 kien ġie Malta r-Re Dwardu VII mar-Regina u t-tfal ta' l-iskola ta' Hal Qormi tellgħuhom Santa Venera ħdejn it-Turretta biex jaraw is-Suvrani għaddejjin huma u sejrin minn Sant'Anton għall-Belt. Is-Sur Porsella għal dak in-nhar kien għallimna nkantaw,

jew aħjar ngħajtu: "Hurrah! Hurrah for England. Hurrah for England's King!" u, għax tgħid, donnu r-Re Dwardu nduna bl-entuzjażmu li kellu s-Sur Ġużè għax hares lejha u daħaklu.

Fl-1911 kienet qabdet imxija tal-kolera u waħda marida mir-rahali ma reditx tmur Lazzarett; hadd ma seta' jfiehemi lir-raġel tagħha biex jibgħathha għall-kura u kellhom iġibu nofs riġiment pulizija biex jiehdu lill-marida bilfors. Lilna t-tfal ta' l-iskola haħduna naraw dak il-għadd kbir ta' nies tal-ħaqq, biex, kif qalilna s-Sur Ġużè, ifehmuna li bis-sewwa jew bid-dnewwa kulhadd ikollu jmejjel rasu għal dak li trid il-liġi.

Nhar id-29 ta' Diċembru 1908, l-aħħar ġurnata ta' l-iskola qabel il-vaganzi tal-Milied, meta dhalna l-iskola fil-ġhodu, l-Assistenti, flok ma marru fil-klassijiet, baqgħu fl-uffiċċju tas-Surmast jittkellmu flimkien u damu hafna jgedwdu bejniethom u jmejlu rashom u jxejru idejhom. Dik il-ġhodwa ma kellniex lezzjonijiet u qabel hrigna s-Sur Ġużè daħal fil-klassi b'wiċċu mqarras u b'rasu immejla, u qalilna: "Il-bieraħ sar terremot f'Messina li qered eluf ta' nies". Imbagħad hu qagħad ifissrilna x'inhu terremot u jgħidilna fejn kienet Messina. Aħbar hażina oħra li switilna nofs ta' nhar skola, kienet dik tal-għarqa tat-"Titanic". Is-Sur Porsella dam hafna jittkellem fuq dak il-vapur tal-għaġeb li għereq fl-ewwel vjaġġ tiegħu meta habat ma' iceberg u miegħu ntilfu għadd kbir ta' passiġġieri.

Il-jum ta' wara l-festa ta' San Ġorġ, l-24 ta' April ta' l-1913, ma kellniex skola għax haħduna l-Furjana għat-tqarbinna tat-tfal, waħda mill-funzjonijiet l-aktar importanti fl-okkażjoni tal-Kungress Ewkaristiku Internazzjonali li dik is-sena kien iltaqa' f'Malta. Kienet dehra tal-għaġeb, dawk l-eluf ta' tfal kollha ġwejdin u ferħanin, jisimġu bil-gabra l-Quddies fil-misraħ ta' quddiem il-knisja tal-Furjana. Wara li tqarbinna u sqewna l-kafè, is-Sur Porsella, lilna tal-klassi tiegħu, haħda nbusu id wieħed mill-lsqfijiet li kien hemm hdejn il-knisja jitgħaxxqu b'dik id-dehra li tixhed is-sentiment reliġjuż Malti.

Is-Sur Porsella ntafa' b'ruħu u b'għismu fil-ħajja tar-raħal u sar qisu Qormi. Ftit wara li mar iġħallem hemm iżżewweġ ma' Miss Marija Roza Buhagiar, hi wkoll Assistenta ta' l-iskola fir-raħal, u t-tnejn għammru f'dar fil-pjazza ta' San Frangisk u rabbew il-familja hemm. Lis-Sur Ġużè għoġbitu l-ħajja fil-belt ta' Pinto tant li haħjar lil ħutu, il-Kanonku Dun Gwann u l-Kanonku Dun Manwel, biex imorru huma wkoll iġixxu hemm u t-tliet Porsellijiet ma damux ma qabdu r-riedni f'idejhom.

Dun Gwann laħaq Kappillan tas-Sorijiet Agostinjani, bnielhom kappella sabiħa hafna u fethilhom kullegġ għat-tfajliet. Il-kappella tas-sorijiet bit-tħabrik ta' Dun Gwann saret il-knisja tas-sinjuri tar-raħal, u l-kullegġ ha isem ma' Malta kollha bħala waħda mill-aħjar skejjel għall-edukazzjoni tat-tfajliet puliti.

Dun Manwel fetax oratorju għat-tfal tar-raħal u hu kien l-ewwel

wiehed li beda jiġborhom, jehodhom xi dawra, jorganizzalhom sports u jharrighom għall-palk.

Is-Sur Ġuzè kont issibu mdaħħal f'kull ċaqliqa li tiġri fir-rahal; bit-tħabrik tiegħu rajna għall-ewwel darba ċ-cinematografu f'Hal Qormi: remissa kbira, hdejn l-iskola tal-bniet, bit-twavel mimdudin fuq kantuni biex joqogħdu n-nies fuqhom, liżar imdendel mal-ħajt u, biex min jidħol ma jghidx li ħallas sold għal xejn, kien hemm ukoll gramofon bi tromba daqs lenbija, u kulhadd johroġ mistaghgeb u mibluġh għax jaraw ix-xbihat jiġru fuq il-liżar u jisimghu kant hiereg mill-"makna tad-daqq".

Għall-Milied, is-Sur Porsella kien jiftiehem ma' xi żewġt iħbieb tiegħu ħabrieċa bħalu, jikkapparraw xi remissa u jarmaw presepju bil-kif: pasturi jiċċaqalqu, iġmla jimxu, baqar u ħmir iqqanqlu rashom, imtiehen iduru u ilma jċarċar. Dħul sold biss, tfal sitt ħabbiet! Kulhadd isemmi l-presepju tas-Sur Porsella; il-kbar jitgħaxxu bih, it-tfal jitbellhu wara dak l-imbieriek presepju.

Dak iż-żmien wiehed ftit kien isib fiex jedha f'Hal Qormi. Tneħhi l-festi ta' San Gorġ u ta' San Massmu, il-purċissjonijiet u kultant xi tiġrija fil-Marsa, qajla wiehed kien isib fiex iġħaddi siegħa żmien u jiddeverti. Tasew li kien hemm tliet każini: il-każin "Tal-Qalba", dak "Tal-Werqa" u l-iehor "Taz-Zokk", imma dawn bil-piki ta' bejniethom ma kinux jiġbdu lil kulhadd; għalhekk is-Sur Porsella ġabar xi ftit irġiel ta' l-iskola u fethu "Kamra tal-Qari" fejn it-tabib, l-avukat, in-nutar, l-ispizjar, is-surmast u xi erba' Assistenti, kif ukoll il-Kappillan, xi ftit qassisin u xi erba' benestanti kienu jiltaqgħu filgħaxija u jqattgħu saġhtejn jitkellmu fuq il-Gwerra tat-Transvaal jew iħambqu fuq l-aħħar diskorsi ta' Mizzi u Savona.

Is-Sur Ġuzè kien jaf li hemm żgħażaġh iħobbu l-mużika, iżda ma kinux iridu jidhlu fil-piki tal-każini tal-baned, għalhekk hu għaqqadhom f'xirka u fethilhom każin ta' l-orkestra. Imbagħad lil dawk iż-żgħażaġh mużiċisti ħajjarhom biex fil-ljeli tad-dawl ta' qamar, johorġu jduru u jdoqqu mar-raħal, u n-nies li kienu jtnikkru għall-frisk fuq il-bankini jew fuq is-setah, kienu jieħdu gost kbir b'dik il-hlewwa ta' daqq fil-hemda ta' bil-lejl.

Biex dik l-orkestra ma jkun jonqosha xejn, is-Sur Porsella kien sab tnejn min-nies jafu jdoqqu ċ-ċirimella u dahħalhom fiha; imbagħad fil-lejl tal-Milied, dawk it-tnejn kienu johorġu jdoqqu ż-żaqq imseħbin ma' oħrajn idoqqu t-tanbur u ż-żavżavun, b'ċorma tfal bil-fanali jiġru warajhom, u kienu jduru t-toroq kollha u jwennsu lin-nies li jkunu sejrin il-knisja għall-Quddiesa ta' nofs il-lejl, filwaqt li x-xita traxxax u l-bard ilanġas. It-tifel li jagħmel il-priedka fuq il-Bambin fil-Quddiesa ta' nofs il-lejl, kien dejjem ikun wiehed mill-iskulari, aktarx fil-klassi tas-Sur Porsella, li kien joqgħod taħt il-pulpu biex jagħmel kuraġġ lit-tifel-predikatur.

Meta riedu jdaħħlu l-Boy Scouts f'Hal Qormi, talbu lis-Sur Por-

sella biex jindaħal hu ħalli jiġbor it-tfal u dak l-imbieriek ta' Assistent ta' l-iskola li kont issibu f'kull fettuqa, seħħlu jgħaqqad truppa tfal li kienet mill-aħjar fil-Moviment ta' Baden Powell. Konna mmorru għad-drill fil-wesgħa tas-siment, il-Wied, u konna wkoll nġhadu nofs ta' nhari fil-wilġa tal-Marsa fejn konna nittellqu, naqbu u nsajru wkoll, bis-Sur Gużè dejjem magħna qisu l-Anglu Kustodju. Kultant konna nimmarċjaw fir-raħal, b'wiehed minn dawk taċ-ċirimella jimxi quddiem u warajh dawk tal-bugles u t-tnabar, u ommijietna u mis-sirijietna fil-bieb jarawna għaddejjin u jintefhu bina!

Is-Sur Porsella ma kienx bniedem medhi biss bil-hwejjeġ tar-raħal u mitluf wara x-xirkiet u x-xejriet li jitnisslu hemm. Hu kien bniedem intellettuali, iħobb it-tagħlim u jixxieghel fil-qari; kien ħabib tas-Sur Gużè Muscat Azzopardi, tas-Sur Tonin Muscat Fenech u tas-Sur Rikard Mifsud Bonnici, tliet kittieba mill-aħjar, l-ewwel tnejn joqogħdu Hal Qormi, u ma setax ma jiddakkarx minnhom. Hu kien l-ewwel wiehed li fl-1918 ħareġ ġurnal f'Hal Qormi: "The School Journal", u naħseb li kien fost l-ewlenin mġhallmin ta' l-iskola li għaraf il-fejda u s-siwi tal-qari bħala mezz ta' tagħlim. Għall-interest tiegħu fil-qasam letterarju kien magħżul minn ta' l-ewwel, bħala Membru Akkademiku tal-"Għaqda tal-Kittieba".

Issa s-Sur Gużeppe Porsella ħalliena imma ismu lilna, li konna skulari tiegħu, jibqa' jfakkarna f'dawk is-snin ferħanin ta' zġhoritna u f'dak iż-żmien ta' barka u sliem meta konna nifirfu b'kollox, meta ma konniex nafu x'inhu qerq u mibegħda, meta d-dinja kienet ħanina magħna, meta l-ħajja kienet tweghedna kull hena u ġid, meta konna ġenwini f'għamilna u ħsiebna. *O tempora! O mores!* Kemm nixtieq nerga' nserrah fostkom 'l mohħi u 'l qalbi għajjenin u mikdudin bis-snin u ipokresija tal-bnedmin.

IZ-ZGHOZIJA

Ta' CHARLES CASHA

KEMM-IL DARBA, matulek ja ħajjet il-bniedem, feġġet quddiem ħbub għajnejna ż-żgħozija tagħna. Rajna u ftakarna fiż-żmien sabih li issa tar u mar u l-lum nitkellmu fuqu. Niftakru f'żgħozitna—ma nistgħux ninsewha...

Għax iż-żgħozija hija bħal ġnien: ġnien mimli ward u fjuri li l-fwieħa tagħhom tifga l-imnifsejn ta' min joqrob lejhom. Ma jkunx għadu l-bniedem daħal f'żgħozitu meta jkun diġà beda jhoss ġewwa fih dik il-hena li toħroġ mill-ward ta' żgħozitu. Imbagħad huwa jidhul fi ġnien żgħozitu u qalbu tfur bil-hena, hekk kif jara mifruq quddiemu dak il-ġmiel bla tarf. Huwa jħares madwaru u bla ma jinduna johorġu minn fomm u l-kelmiet "Kemm hu sabih ġnien żgħoziti!" Hekk iħossu ferħan, li jinsa li xi darba għad irid iħalli dak il-ġnien

sabiñ biex qatt ma jerga' jidhol fih. Ix-xewqa kbira li jkollu li jibqa' hemm ġew tkun hekk qawwija li tnessih dan.

Biss kemm-il darba fil-ġnien taż-żgħożija, flok il-ward li jfawwar u jfawwar il-qub bil-hena, insibu miżrugħ ix-xewk! Dan ix-xewk li jniggeż il-ġisem u jgarrar il-qub! Imsejkna huma dawk li f'żgħożithom isibu biss tbatija u dieqa. Għaliex dawn għalihom, iż-żgħożija, ma tkunx dak il-ġnien bil-ward imma x-xaġħri mudlam li t-tifikira tiegħu tniessel f'qalbhom dieqa u mibegħda.

F'żgħożitna niltaqgħu ma' ħafna ħwejjeg sbieħ, fosthom l-imħabba. Dan huwa ż-żmien meta f'qalb iż-żgħažagħ tibda tinħass għall-ewwel darba l-ġibda għal xulxin. F'dan iż-żmien iż-żgħažagħ jidhru fl-aqwa tagħhom; it-tfajla tidher sabiħa u wieqfa, il-ġuvni f'saħtu u fuq tiegħu. Kemm hi sbejha l-ewwel imħabba! Kemm iħossu ferħan il-ġuvni meta jkun għadu fl-ewwel imħabba tiegħu! Kemm pjanijiet ihejji għall-ġejjieni! Hekk ukoll it-tfajla tkun f'ġenna ta' l-art meta tara lill-maħbub tagħha għaddej mit-triq fejn toqgħod hi. Huwa minnu li l-imħabba hija sabiħa. Hija warda li tikber fil-ġnien ta' żgħożitna tha, imma x-xewka li għamlet ferita f'qalbhom żagħżugħa.

Imma mhux darba u tnejn ġara li l-imħabba tiddel il-forma tagħha ta' warda u tigi f'żgħożitna bħala xewka li teqred l-hena tagħna hešrem. Kemm drabi smajna b'żgħažagħ li ntilfu fil-ġnien ta' mħabbithom u nxteħtu f'baħar ta' niket. Imsejkna żgħažagħ, l-imħabba għalihom, ma kenitx dik il-warda li tifga l-immifsejn bi fwiħitha imma x-xewka li għamlet ferita f'qalbhom żagħżugħa.

Imma iż-żgħożija hija qawwija! U għax hija qawwija tagħti l-qawwa. Iż-żagħżugħ iħossha dik il-qawwa li tagħtih żgħożitu. Arah għaddej fi triq kollu qawwa, wieqaf u dritt. Ġewwa fih dik il-qawwa tghidlu "Int żagħżugħ, qawwi, u hadd ma jista' għalik". U għax iż-żagħżugħ huwa qawwi kulhadd ifittxu, kulhadd iridu! Il-kbar iħarsu lejħ bħala kolonna fil-bini tal-progress u l-ġejjieni tal-pajjiż. Huma jagħmlu minn kollox biex minnu jagħmlu ċittadin tajjeb fil-karattru, ċittadin ħabrieķi. Din il-qawwa fiż-żgħożija tghaddi minn fuq kulhadd. Tigi fuqna u aħna nistgħu nużawha tajjeb jew ħażin.

Kemm żgħažagħ jużaw qawwet żgħożithom fil-ħażen. L-għama tagħhom inessihom id-dmir tagħhom u jagħliqilhom widnejhom għal dak li hu tajjeb u meħtieġ għall-ġejjieni tagħhom. Hasra, tassew hasra, li tara żgħažagħ fl-aqwa tagħhom jaħlu d-don ta' żgħożithom fi ħwejjeġ ta' dannu għalihom infushom.

U hekk bħal kull faġ'ohra f'din id-dinja jasal ukoll it-tmjem ta' żgħożitna. Hija tghaddi u tintemm. Iżda le tintesa! Iż-żgħożija ma tintesiex! Ma tistax tintesa! Għax kif jista' wieħed jinsa żmien żgħożitu? Ebda bniedem li għadda żgħożitu ma jinsa l-fwieħa tal-ward jew ix-xewk li garrar f'qalbu, imħabbtu li hennietu jew niktitu, u l-qawwa żagħżugħa li darba kien iħoss ġewwa fih. Għalkemm hija tghaddi, xorta waħda tibqa' bħala l-aqwa żmien ta' ħajjitna.

IL-MILIED IT-TAJJEB!

Ta' Ġ. BORG PANTALLERESCO

Lill-Professur Ġuzè Galea.

Lahqitni xjuhiti
 u għelbitni,
 fuq fommi
 aktar ma tidhirx
 it-tbissima ta' żgħoziti
 lanqas f'jiem il-Milied.

Il-fwieħa
 u ġmiel il-ward
 m'għadhomx isahħruni,
 imma f'sidri
 qalbi tfakkarni
 f'dawk li habbewni;
 għalhekk
 f'dal-jiem ta' ksieħ,
 imma dejjem sbieħ,
 nixtieqlek Milied ħelu
 bħal tbissima fuq fomm
 li jgaghna noħolmu
 il-ġmiel ta' familja
 u d-dell ta' dar
 fejn nistkennu
 wara s-siġhat tax-xogħol
 u mill-irwiefen tal-ħajja
 fejn trankwilla u ħiemda
 ngħaddu xjuhitna
 wara li jgħaddu u jmorru
 il-jiem sbieħ ta' żgħozitna.

LISTA KRONOLOĠIKA TAL-POEZIJI TA' DUN KARM (PSAILA)

Ippubblikati f'Rivisti, Ġurnali u Kotba
Migburin minn A. Cremona

NOTA: Ma' din il-harga ta' "IL-MALTI" sa nibdew ingibu lista tal-poeziji ta' DUN KARM. Din il-lista għandha tinteressa sew lil dawk il-kittieba li dejjem apprezzaw il-ġenju poetiku tal-Poeta Nazzjonali Malti, kemm ukoll lil dawk l-istudjużi tal-poezija klassika Maltija li tagħha DUN KARM huwa l-Missier u l-Imgħallem li biha feda u żejjen l-ewwel pagni ta' l-Istorja tal-Poezija Maltija.

Isem tal-Poezija	Rivista, Ġurnal fejn ippubblikata	Data tal-pubblikazzjoni
1. Quddiem Xbieha tal-Madonna (bid-data 11/1/1912)	Il-Habib	1/2/1912
2. Mingħajr Omm (bid-data 5/2/1912)	"	22/2/1912
3. Alla Jahseb (bid-data 25/1912)	"	7/3/1912
4. Id-Duluri (bid-data 23/3/1912)	"	28/3/1912
5. It-Tbahħir	"	30/5/1912
6. Id-Dar	"	2/5/1912
7. Innu tal-Haddiema	"	13/6/1912
8. Il-Laqgħa ta' San Duminku' u San Frangisk	Il-Habbar ta' S. Antnin	17/7/1912
9. Erbat Ijiem bejn l-Imġarr u l-Ġnejna	Il-Habib	29/10/1912
10. Il-Qalb tal-Bniedem	"	19/11/1912
11. In-Nissieġa	"	22/7/1913
12. Lid-Dielja	"	29/7/1913
13. Il-Għid ta' l-Imwiet fiċ-Ċimiterju ta' l-Addolorata (Sunett)	"	4/11/1913
14. Il-Ghodwa (FI-Irhula)	"	20/1/1914
15. L-Arloġġ	"	3/2/1914
16. Gunju	"	16/6/1914
17. Wahdi (bid-data 5/7/1914)	"	14/7/1914

Iddedikata lil Ġ. Muscat Azzopardi. Bi twegiba għall-poezija "Wahdi" ta' G.M.A. fi "Il-Habib", 7/6/1914).

Isem tal-Poezija	Rivista, Ġurnal fejn ippubblikata	Data tal-pubblikazzjoni
18. Lill-Frugha (bid-data 10/7/1914)	Il-Habib	21/7/1914
19. Alla	..	29/12/1914
20. X'Inhobb—Ma Nhobbx il-Gwerra (Sunett) (bid-data 27/12/1914)	..	5/1/1915
21. Lill-Kanarin Tiegħi (bid-data 27/1/1917)	..	2/2/1915
22. In-Nawfragju ta' San Pawl f'Malta (Sunett)	..	9/10/1915
23. Imhabba Lejna Biss u Mhabba Lejn l-Oħrajn (bid-data 5/2/1915) Traduzzjoni ta' "Egoismo e Carità" ta' Zanella	..	16/2/1915
24. Il-Liedna (bid-data 13/2/1915)	..	23/2/1915
25. Il-Vjatzku	..	23/3/1915
26. It-Tifla tar-Raba' (Tifkiriet ta' San Pawl il-Bahar)	..	12/10/1915
27. Il-Għaxra ta' Frar (bid-data 27/1/1917)	..	6/2/1917
28. Il-Għanja ta' Mejju	..	29/5/1917
29. Is-Salib	..	19/6/1917
30. Żjara lil Ġesù (Tifkiriet) (Deher qabel fi "Il-Messagġier tal-Qalb ta' Ġesù")	..	12/12/1916
31. Il-Wegħda (bid-data 23/12/1916)	..	13/2/1917
32. Lill-Mithna tar-Riħ	..	6/5/1922
33. Nhar in-Nawfragju	..	15/2/1923
34. Il-Għanja ta' Malti fl-Amerika	..	15/2/1923
35. Il-Warda u s-Shaba (Hrafa)	..	28/2/1923
36. Innu ta' fil-Għodu u Innu ta' fil-Għaxija (Jitkantaw fl-Iskejjeġ Elementari tal-Gvern) (bid-data 10/12/1922)	..	30/3/1923
37. Innu tal-Madonna (Jitkanta mit-Tfal ta' l-Iskola tal-Gvern fix-xahar ta' Mejju)	..	30/4/1934
38. Innu lill-Qalb ta' Ġesù (Għat-Tfal ta' l-Iskejjeġ tal- Gvern)	..	30/5/1923
Nofs in-Nhar f'Lulju (Tifkira ta' San Ġiljan)	..	15/7/1923

Isem tal-Poeżija	Rivista, Ġurnal fejn ippubblikata	Data tal-pubblikazzjoni
40. Lil San Gejtan ta' Tiene Fil-jum tal-Festa tiegħu 12 ta' Awissu, 1923. (Sunett)	Il-Habib	30/7/1923
41. Nhar in-Nawfragju (Bejn Malta u Pawlu)	..	5/2/1924
42. Lid-Driegħ ta' San Frangisk Saverju. Wara ż-Żjara lil Malta fis-26/5/-2/6/1924 (Bid-data 7/6/1924).	..	15/6/1924
43. Innu Ewkaristiku (Traduzzjoni bil-Malti tal-poe- żija bit-Taljan ta' l-istess awtur).	..	30/9/1924
44. Il-Għaxra ta' Frar	..	31/1/1925
45. Innu tal-Haddiem. San Ġuzepp lill-Haddiem Nisrani	..	15/6/1925
46. Il-Kelma t'Ommi	..	15/1/1926
47. Il-X ta' Frar	..	15/2/1926
48. L-Ewwel Xita (bid-data 4/12/1926)	..	15/12/1926
49. Il-X ta' Frar	..	15/2/1927
50. Fil-Katakombi (Hsibijiet) (Iddedikata lill- Prof. T. Zammit).	..	15/11/1927
51. Is-Salib	..	30/11/1927
52. Il-X ta' Frar (bit-data 3/2/1928)	..	15/2/1928
53. Lill-Mons. Mikiel Gonzi (Konsagraż. Isqof ta' Għawdex).	Il-Malti	Marzu 1925
54. Lil Malta (Mużika ta' Karl Maria Arts)	..	Ġunju 1925
55. Innu Malti (Mużika ta' R. Sammut, M.D.)	..	1922 - 1923
56. Il-Knisja Kelma Kienet!	..	Marzu 1926
57. Xenqet ir-Raba'	..	Marzu 1926
58. Frak—Lill-Għonnella	..	Ġunju 1926
59. Nofs il-Lejl Sajfi	..	Ġunju 1926
60. Int, Alla, Hanin	..	Diċembru 1926
61. Poeta (Lil R. Briffa tal- Epithalamion)	..	Marzu 1927
62. Non Omnis Mariar	..	Ġunju 1927

	Isem tal-Poezija	Rivista, Gurnal fejn ippubblikata	Data tal-pubblikazzjoni
63.	Lis-Sigarrett (Cajta)	Il-Malti	Diċembru 1927
64.	L Hinn min-Natura Hemm Alla.	..	Marzu 1928
65.	Qalbieni	..	Diċembru 1928
66.	Soru	..	Diċembru 1928
67.	Il-Mewt ta' G. Muscat Azzopardi	..	(Numru Speċjali) 1928
68.	Trid Taf?	..	Marzu 1929
69.	Stedina	..	Ġunju 1929
70.	Alla Mhux Hekk!	..	Settembru 1929
71.	Fil-Mużew-Quddiem Arlogg	..	Diċembru 1929
72.	Frak—Lilek Marija	..	Diċembru 1929
73.	Sliem (mit-Taljan)	..	Marzu 1930
74.	Kewkba	..	Marzu 1930
75.	Wahda Biss	..	Ġunju 1930
76.	Tliet Ghanjiet	..	Mejju 1930
77.	Spes Ultima	..	Settembru 1930
78.	Indiema	..	Diċembru 1930
79.	Warda li Tghid Grajjietha	..	Frar 1931
80.	Frak.—Channi Poeta	..	Frar 1931
81.	Frak—The Terror of the Desert (Titlu taht ritratt fil-"Photo- grams of the Year, 1929" me- hud minn Capt. Alfred G. Buckam (London))	..	Ġunju 1931
82.	Il-Baqra, l-Ghanieqa, In-Naghga u l-Ljun	..	Ġunju 1931
83.	O Radjo	..	Settembru 1931
84.	Il-Presepju ta' Tfuliti (bid-data 6/1/1932)	..	Marzu 1932
85.	Rmied (bid-data 6 ta' Frar)	..	Marzu 1932
86.	Dell u Diġa	..	Ġunju 1932
87.	Frak—Il-Qawl Malti (bid-data 3/3/1932)	..	Settembru 1932
88.	Mewt	..	Settembru 1932
89.	Ward	..	Diċembru 1932
90.	Herba (bid-data 17/12/1932)	..	Marzu 1933
91.	Żaghżugh ta' Dejjem (bid-data 13/4/1933)	..	Ġunju 1933

Isem tal-Poeżija	Rivista, Ġurnal fejn ippubblikata	Data tal-pubblikazzjoni
92. Il-Ġerrejja u Jien (bid-data 16-18/6/1933)	Il-Malti	Settembru 1933
93. L-Id ta' l-Imghallem (bid-data 16/5/1933)	"	Settembru 1933
94. Bla Maghruf (bid-data 7/5/1933)	..	Diċembru 1933
95. Oġia Aestiva... (Miktuba fis-Sajf ta' l-1932)	..	Marzu 1934
96. Rażna (bid-data 15/3/1933)	..	Marzu 1934
97. Qassis Ġdid	..	Settembru 1934
98. Lill-Kelb (bid-data 16/7/1934)	..	Settembru 1934
99. Lil Marija (Tfajla ta' 10 snin) (bid-data 18/8/1934)	..	Diċembru 1934
100. Il-Presejju u s-Salib	..	Diċembru 1934
101. San Pawl f'Malta (Lill-Kardinal Henry Newman)	..	Marzu 1935
102. Is-Silla (Miktuba fir-Rebbiegħa)	..	Marzu 1935
103. Lil Haż-Zebbug (Miktuba fl-1927)	..	Marzu 1935
104. L-Ilma tal-Faraġ	..	Ġunju 1935
105. Bewra	..	Settembru 1936
106. Lil San Pawl	..	Marzu 1936
107. Frak-Xewqat tal-Milied	..	Ġunju 1936
108. Lil, Ġannina	..	Marzu 1937
109. Il-Ġhelma (Mill-poeżija bl-Ingliż ta' May Butcher)	..	Settembru 1937
110. Dun Mikiel Xerri (Innu)	..	Diċembru 1937
111. Dan Min Hu? (bid-data 16/2/1938)	..	Marzu 1938
112. Frak— (Imħabba Siekta) (bid-data 15/2/1938)	..	Marzu 1938
113. Nirien ta' Mħabba jew Siegħa ma' Ġesù Ostia	..	Ġunju 1938
114. Il-Lampa tas-Sagrament (Fil-Knisja tal-Osrolini, tas-Sliema)	..	Settembru 1938

	Isem tal-Poezija	Rivista, Ġurnal fejn ippubblikata	tal-pubblikazzjoni Data
115.	Lill-Pjagir (bid-data 23/7/1938)	Il-Malti	Settembru 1938
116.	Il-Balluta Mwaqqgħa (Minn 'La Quercia Caduta tal-Pascoli) (bid-data 28/7/1938)	"	Settembru 1938
117.	Lill-Madonna tal-Karmnu (Talba) (bid-data 3/11/1939)	"	Diċembru 1938
118.	Lill-Kanarin	"	Diċembru 1938
119.	Otia Estiva (Tifkira ta' San Ġiljan)	"	Marzu 1939
120.	Il-Għanja ta' l-Imħabba (bid-data 26/3/1939)	"	Ġunju 1939
121.	Lil Malta (Sunett)	"	Settembru 1939
122.	Innu ta' Ferh biex jitkanta fil- Purċissjoni ta' Nhar il- Lunzjata	"	Settembru 1939
123.	Lil Huti Maltin (Nhar il-Ghoti tal- Kostituzzjoni, 1921)	"	Diċembru 1939
124.	Kennies (bid-data 3/11/1939)	"	Diċembru 1939
125.	Lill-Habib Tiegħi Pi. Di.	"	Diċembru 1939
126.	Il-Għanja tal-Lsien Malti (bid-data April, 1932)	"	Diċembru 1939
127.	Heros	"	Settembru 1939
128.	Għana tal-Gwerra (bid-data 28/5/1940)	"	Ġunju-Settembru 1940
129.	Hajr u Talb	"	Ġunju-Settembru 1940
130.	Progress	"	Ġunju-Settembru 1940
131.	Il-Libiena	"	Diċembru 1940
132.	Iżda (Għanja lil Ġesù fil-Ewkaristija) (bid-data 8/10/1940)	"	Diċembru 1940
133.	Mi-Ka-El (Quis ut Deus?)	"	Marzu 1941
134.	Għaliex Mela! (Sunett)	"	Marzu 1941
135.	Innu lil Sidna Marija (Fil-Kunvent tad-Dumnikani, ir-Rabat)	"	Marzu 1941
36.	Is-7 ta' Mejju (Sunett—Talba)	"	Ġunju 1941

	Isem tal-Poeżija	Rivista, Ġurnal fejn ippubblikata	Data tal-pubblikazzjoni
137.	Paċi u Gwerra (Dehriet)	Il-Malti	Settembru 1941
138.	E. Boats (bid-data 10/8/1941)	"	Settembru 1941
139.	Il-Lum (lil-Kwiekeb) (bid-data Nov. 1941)	"	Diċembru 1941
140.	Il-Għanja tas-Sebghin (bid-data 3/12/1941)	"	Diċembru 1941
141.	Lil Gużè Chetcuti Xewqat għall-Milied tal-1941 (miktuba fil-25/12/1941)	"	Diċembru 1941
142.	Qawsalla Il-Madonna ta' Mejju Wara Erba' Xhur Blitz (bid-data 30/4/1942)	"	Marzu 1942
143.	Ġesù Fil-Kenn għall-Attakki mill-Ajru (bid-data 27/2/1942)	"	Marzu 1942
144.	Lil Malta Wara Elfejn Attakki mill-Ajru (bid-data 18/5/1942)	"	Ġunju 1942
145.	Fuq il-Fruntiera (bid-data 1/6/1942)	"	Ġunju 1942
146.	Inħobbok (Minghajr data. Miktub bosta snin qabel).	"	Settembru 1942
147.	Żewġ Qronffiet (Ġrajja minnha).	"	Diċembru 1942
148.	Biki ta' Omm (Black Market, eċċ.) (bid-data 21/1/63)	"	Marzu 1943
149.	Tfajla (Sunett)	"	Marzu 1943
150.	Liema? Bejn is-snin 1940-43 (bid-data 31/12/1943)	"	Settembru 1943
151.	Lil Gużè Chetcuti (bid-data 6/1/1946)	"	Diċembru 1945
152.	L-Akbar Poeta (Sunett)	"	Ġunju 1946
153.	Lil Dun Anton Mifsud (Sunett)	"	Diċembru 1946

Nota: Ippubblikat l-ewwel
darba f'"Il-Malti" f'Sett. 1945,
b'xi żbalji ta' l-istampa.

(Jissokta)

IN MEMORIAM**GUŻE' MICALLEF**

Wara l-mewt ta' l-aħħar tliet Membri tal-Għaqda, fost l-ewwel Membri tal-Kumitat tal-Għaqda mwaqqfa fis-7 ta' Mejju, 1922, li kienu l-mejtin: G.M. Borg, Rogantin Cachia u l-Mons. Dun Karm Psaila, fil-15 ta' Awissu li għadda, kellna ngarrbu, b'għafsa ta' qalb, l-aħbar tal-mewt ta' wiehed iehor mill-Membri tal-ewwel Kumitat tal-Għaqda, mhux inqas għażiż mit-tliet shabu l-oħra—**GUŻE' MICALLEF**, li dik il-ħabta ta' l-ewwel snin tal-Għaqda kien il-Proto ta' l-Istamperija tal-Gvern.

Bin is-sengħa (missieru kien il-magħruf tipografu Zeferino Micallef) barra mill-hila tiegħu fit-tipografija, kien ukoll imzejjen bid-doti ta' ċerta kultura letterarja u ta' esperjenza fit-tmexxija u amministrazzjoni tax-xogħol tipografiku tal-pubblikazzjonijiet tal-Gvern.

B'riħet il-karika tiegħu fl-Istamperija tal-Gvern, il-Għaqda kella ko-operazzjoni kbira minnu f'kull pubblikazzjoni li tinteressa l-Malti, b'mod speċjali fl-istampa tat-Tagħrif tal-Kitba Maltija, ir-Rapport tal-Kummissjoni dwar l-Alfabet u l-Ortografija Maltija, li gie stampat fl-Istamperija tal-Gvern b'decizjoni li ttieħdet fis-seduta tal-Parlament fit-22 ta' Novembru, 1923.

Għalkemm is-Sur Micallef, li għax il-ghomor twil u sabih ta' 92 sena, minn xi snin 'l hawn ma baqax jidher iżjed fostna minħabba t-toqol taż-żmien li zammu magħluq id-dar, il-Għaqda baqgħet dejjem tgħożzu bhala wiehed mill-pijonieri tal-fondazzjoni tal-Għaqda, wiehed mill-membri li qatt ma naqas li jieħu sehem f'kull laqgħa u hidma tal-Għaqda.

Il-Għaqda, fil-waqt li tissieheb mal-qraba u hbieb fil-hasra tat-telfa tiegħu fostna—fost dawn mal-għażiża bintu Maria, Spettriċi fl-Iskejjel Governativi—titlob lill-Membri u Mseħbin f'IL-MALTI biex fit-talb tagħhom jiftakru fih għall-mistrieħ ta' ruħu.

RECENSJONIJIET

"KIF IĠĠIB RUHEK SEWWA". Kompilat mill-Onor. Emilio Camilleri, M.L.A. Dipartiment ta' l-Informazzjoni—Malta, 1963.

Is-Sur Emilio Camilleri kulhadd jafu għall-attivitajiet tiegħu fil-kamp soċjali; hu dejjem ihabrek bil-kliem u bil-ghamil, biex ighallem il-poplu, biex iġibu 'l quddiem u biex iharrġu f'għamejjel tajba. Imma l-attivitajiet tiegħu fil-berah huma msehbin u mifrudin mill-kitba fil-gur-nali u fil-kotba tant li mal-kwalifiki l-oħra wiehed jista' jgħoddu wkoll bħala kittieb prolificu.

Dan l-aħħar ktieb tas-Sur Camilleri hu miksub biex ighallem lill-kotra mgħiba xierqa u għamil sewwa f'kull okkażjoni li wiehed isib ruħu fha. Tisma' min iġerger li t-tfal tal-lum ma jafux iġibu ruħhom, li n-nies ta' l-irħula huma għafsin u intant hadd ma jitharrekk biex ighal-limhom.

Hafna nies iġibu ruħhom hażin mhux għax huma ta' natural hażin jew għax bla kont, iżda għax ma jafux. Nies bħal dawn kieku jsibu min jifthilhom għajnejhom jistgħu jsiru ċittadini retti u eżemplari.

L-awtur f'dan il-ktieb bi kliem hafif, bil-għaqal u bil-ħlewwa jagħti tagħrif u tagħlim siewi fuq kif wiehed jista' jġib ruħu tajjeb u bil-qies kullfeju ikun u ma kullmin ikun. L-awtur jiftaħ il-ktieb b'erba' kelmiet li jswew mitqilhom deheb: "Kull bniedem jista' jinhabb ma' għajru billi jġib ruħu dejjem bl-edukazzjoni u bil-ġentilezza". Imbagħad il-kittieb, bis-sengha u l-kapaċità ta' surmast, iġhaddi biex jispjega kif bniedem għandu jġib ruħu fit-toroq, fid-dar, fil-karozzi fil-knisja, f'postijiet pubbliċi u fis-soċjetà. Dan hu tagħlim hafif li jifhem kulhadd u jekk il-poplu tagħna jimxi fuqu, nevitaw hafna għied, tger-gir, għawġ u nkwiēt fost il-familji, bejn il-ġirien u qalb il-kotra.

J'Alla l-poplu jifhem il-ħtieġa ta' dan il-ktieb u jimxi fuq it-tagħlim li fih u j'alla wkoll l-awtur jissokta bil-pinna qawwiya tiegħu jmessxi l-kotra lejn il-hena u l-ġid li jtnisslu mill-imġiba tajba.

G.

"GRAMMATIKA MALTJA", Brother Henry, F.S.G.; De La Salle Brothers Publications; Progress Press; Malta, 1960.

Bro. Henry, l-Awtur, fid-Daħla habbar, "Il-ghan waħdieni ta' dan il-ktejjeb mhuwiex li nżid xi tagħrif ġdid fuq il-grammatika tal-Malti, iżda li nġieghel lill-istudenti b'manjiera l-iktar sempliċi u ċara, jifhemu malajr ir-regoli ta' l-ortografija u morfologija ta' l-Ilisen Malti".

Hsieb hekk xieraq, f'waqtu, tajjeb u wtieqi, min jista' jitlewweh miegħu? Mhux biss, iżda tħoss li trid tfaħħru u tagħmillu l-qalb. Wara kollox, min għandu tabilhaqq għal qalbu t-trawwim tal-kitba u tat-tagħlim bil-Malti, ma għandux jifhem li, aktar ma jkun hemm haddiema għaqdin u beżlin ii jmiddu idhom u jhaddmu l-għaqal ta' mohhom sabex il-Malti jingħaraf aħjar u jithaddem sewwa, aktar tongos u tispieċa fix-xejn it-tgengima ta' dawk li jostnu illi l-Malti qajla jiswa tebaq fwiadu lil dawk il-Maltin li, jew għada pitgħada jridu jiftxu hożhom f'artijiet oħra minhabba li Malta trodd aktar nies milli hoż; jew li l-hin li jin-hela sabiex wiehed joqgħod jitgħallem l-irqaqat tal-Malti, aħjar li jin-hadem fuq dawk l-ilsna li jaqdu biex jifhmuna ġnus wisq akbar fil-għadd? U hawn jorbot il-hsieb għaqli ta' Bro. Henry. Hu jixtieq li l-is-

studenti jahkmu s-sisien tal-grammatika "b'manjiera l-iktar sempliċi u ċara". Hawn hu l-qofol ta' għalliem tabilhaqq mgħallem f'senegħtu.

Laħqu hsiebu Bro. Henry? Jidhirli illi laħqu, u laħqu tajjeb, l-iktar f'dik li hi tqassim ta' tagħrif. Għogobni tassew. Dan kollu jixhed li t-trawwim li Bro. Henry bħala 'Frere' ha fis-sengħa ta' kif iġħallem, swielu mitqulu deheb meta ntefa' għal dax-xogħol. Barra t-trawwim fil-pedagogija, thoss li Bro. Henry innifsu hu maħluq biex iġħallem, jew li s-sengħa qiegħda f'demmu.

Tqalleb il-ktieb tara li kull lezzjoni taġhti t-tagħrif meħtieġ min-ghajr mili ta' kliem u daqqiet — kif inhu xieraq — tagħraf bejn il-laħma u l-irqaqat. It-taħriġ iseddaq it-tagħlim tal-lezzjoni. Wara kull lezzjoni hemm rokna jisimha, 'Tgħallem ikteb', illi mhux biss taqdi lis-surmast, iżda thares 'il bogħod għall-ħteġġiet ortografati ta' l-istudent. Barra dan, wara nett issib gabriet ta' mistoqsijiet u taħriġ dwar il-grammatika, u wkoll xogħol dwar l-ortografija u l-lingwa. Prosit tabilhaqq għal dawk il-hames paġni taġħrif imsejħin, 'Għajnuniet biex tikteb il-Malti sew'.

It-tqassim ta' l-listampa jiġbdek u juri li l-Awtur għaraf jinqeda b'din il-ġħodda sabiex l-istudent iżomm f'moħħu l-ewlieni u jagħraf jagħ-žel bejn kelma minn oħra. Dan il-ghan l-Awtur kisbu billi nqeda b'tipa korsiv u wkoll hoxna. Jidhirli illi kieku t-tipa komuni kienet eħxen milli hi, kien ikun aħjar. Naf li daqqiet l-Awtur ikun jixtieq kollox kif imur, iżda mhux dejjem dan jista' jsir jew għal haġa jew għal oħra.

"Din il-Grammatika Maltija" ġiet maġmula speċjalment għall-istudenti ta' l-ewwel tliet snin tal-kors Sekondarju", tgħid id-Daħla ta' l-Awtur. Jidhirli ma nitqarraqx meta ngħid li l-Iskejjel Privati qed jinqdew b'dan ix-xogħol ta' Bro. Henry. Haġa bħal din tqawwi l-qalb ta' Bro. Henry. Ngħiduha kif inhi, min hu dak li jmid għonqu għax-xogħol, jaħli sabru u neqat, joħroġ il-flus mill but, (ebda librar f'Malta ma jindahal għan-nfaqja jekk ma jkollux rasu mistrieħa li flusu sa jeħodhom lura, talanqas kemm ikun hareġ, jekk mhux ukoll xi haġa fuqhom), u mbagħad barra milli jkun biss haddem u neffaq il-flus għand stampatur, qalbu tingħasar jara xogħolu mitluq mejjet fuq l-ixkafek, jew fl-aħjar imwarrab hadd ma jaf għalxiex u għalbiex?

Ladarba wasalna hawn, xieraq tiftakar fix-xogħol li wettaq x-xjuħ sabiex jaraw il-grammatika tal-Malti tingħaraf u jitgħallmuha. Qajla tista' toġħod issemmi x-xjuħ wieħed wieħed u x'għadda mingħalihom, ladarba dan mhux studju dwarhom. B'danakollu ma tistax ma ssemmix il-veteran Ant. Cremona, imwegħaħ mill-Università Rjali ta' Malta, illi snin twal haddimhom fit-tiswir ta' Grammatika tal-Malti. Għal snin shaħ l-Iskejjel tal-Gvern inqadew u għadhom jinqdew bix-xogħol ta' Dr. Ant. Cremona, u s-siwi tal-kotba tiegħu jissarrfu f'dawk l-eluf illi jafu s-sies ta' tagħlim fil-Malti lilu. Għalhekk, tkun haġa xierqa illi wkoll f'irqaqat, bħalma huma l-kliem li jitnizzlu qabel dan jew dak it-taħriġ, ma jkunx hemm għażla, sabiex l-istudenti ż-żgħar tal-Malti ma jħabbtux wiċċhom ma' tibdil jew għażil żejjed. B'daqshekk minix nitlob li kulhadd ikun mera wieħed ta' l-ieħor. Li qed inżomm quddiem għajnejja hu dan: halli jkun hemm tqassim tal-grammatika kif l-awtur jixtieq, sakemm il-laħma tibqa' li hi, iżda l-għażla tal-kliem jew termini jkun jixxiebbu kemm jista' jkun bejn ktieb u ieħor. Dan iġħodd għal dawk il-kotba maħsubin għall-iskejjel primarji u sekondarji. U dan kollu għalfejn? Sabiex kemm jista' jkun inwittu wiċċ il-moġħdija, u hekk hadd ma jkollu għalfejn

ighid li t-triq għat-tagħlim tal-grammatika tal-Malti hi mħattba għal xejn b'xejn.

La ġejna f'dan, qed tinhass il-htieġa li l-istudent ikollu mera ta' kif jikteb dawk il-kliem barranin illi dahlu fi kliem ta' kuljum, u oħrajn li ma tafx hux aħjar taħallihom fil-ghamla għariba jew tlibbushom għata maltija. Dan mhux qed insemmih għax il-kliem waqa' fuq ix-xogħol ta' Bro. Henry. Dal-kliem ighodd għal kulhadd, għax fl-iskejjel dan it-tfixkil jiltaqgħu miegħu l-ghalliema illi jkunu jixtiequ min ighinjom u mhux joqogħdu jaqtgħu huma dak li jhossuh hu xogħol tal-grammatiku.

Lil Bro. Henry tħoss li għandek tifraħu u taġġmillu l-qalb. Nittama li jindahal għalbiex jaġġtina l-'muftieħ' għat-taħriġ li fih il-ktieb tiegħu. J'Alla għalliema oħra ta' skejjel u kulleggi, huma liema huma, illi s-snin tahom dik il-benna lix-xogħol taġġhom li taf taġġti biss l-esperjenza—il-mogħdija tas-snin — imiddu idhom għax-xogħol, sabiex l-istudent itieghem il-frott bnin imnissel mill-gharaq tas-snin.

F'l-aħħarnett nistieden lill-qarrej jaqra l-aħħar paragrafu tal-'Kelmtejn Qabel', miktuba mill-avukat George Zammit, li min jafu tajjeb, jafu b'mgħallem fin u tajjeb tas-sengħa tat-tagħlim. F'ihom hemm kelmtejn li għandhom iqawwu tabilhaqq il-qalb ta' Bro. Henry, kif ukoll ta' l-istudent sabiex jinxtehet għax-xogħol b'qalbu mimlija.

L-ilsien Malti jehtieġ bennejja. Għalhekk, min ma jistax jew ma jridx jifhimom, ma għandux għalfejn jistenna s-sawt fuq dak ix-xogħol li biex deher min jaf kemm jaħbi għaraq u taqtigh ta' qalb. J'Alla r-riżq lill-Bennejja!

Anton Agius Muscat.

"NIES KBAR MALTIN" ta' Ivo Muscat Azzopardi, O.S.J., L.P. Dipartiment ta' l-Informazzjoni—Malta, 1963. Paġ. 45.

Lis-Sur Ivo Muscat Azzopardi ilna nafuh bħala bijografu tajjeb għax sa issa hareġ tliet kotba siewja fuq il-ħajja ta' nies kbar Maltin li rnexxew hafna. Issa hareġ din il-ġabra ta' bijografiji ta' persunaġġi kollha ta' demm Malti għalkemm twieldu u trabbew barra din il-Ġzira taġġna. L-awtur haqqu tifhir għax barra t-tfittix u l-istħarriġ li jaġġmel biex isib hwejjeġ ġodda dwar il-ħajja ta min ikun jikteb, hu jħabrek biex jaġġti taġġrif dwar nies li, għalkemm magħrufin barra, f'Malta itit jew xejn nafu fuqhom.

F'din il-ġabra, tneħħi lis-Sur Fonsu Marija Galea li twield, trabba, għex, kiteb u hadem b'riżq l-ilsien taġġna u għall-ġid tal-Maltin, il-persunaġġi l-oħra, li huma hamsa, li dwarhom jikteb l-awtur, kollha twield barra minn Malta u kibru u għamlu isem bil-ħidma taġġhom fost il-barranin. Dan hu wieħed mill-akbar mertu taġġhom għax meta bniedem ikollu għaqal u hila biex jinġħazel fost il-hlejjaq ta' barranin, jehtieġu kapacità tal-ġħaġeb u volontà ta' l-azzar.

X'uhud li dejjem issibhom imaqdru dak li hu Malti, jekk jaqraw dan il-ktieb jaraw kemm għandhom tort. F'ih insibu nies minn demmna li laħqu l-oġġla quccata fil-mużka u fil-letteratura u għamlu ġieħ lilna u lill-pajjiżna, isimhom hu miżmum b'għozza kbira u miqjum fl-imkejjen artistici tad-dinja kollha.

Hekk minn dan il-ktieb aħna nitgħallmu: li "l-vuci tat-tenur Icilio Calleja laħqet il-quccata tal-fama ta' Tamagno u Caruso"; li l-Mużiċista Joseph George Pisani kien kiseb il-ħbiberija u l-ammirazzjoni ta' Puccini;

li l-kompożizzjonijiet muzikali ta' Francesco Azzopardi għamlu furur fil-Italja u fi Franza; li l-Maestro Alexander Greck kiteb fuq l-erbghin kompożizzjoni li kollha hargu 'b'suċċess fil-bliet diversi ta' l-Europa' u li Laurent Ropa hu magħdud fost l-aqwa kittieba Franciżi tal-lum.

Dan il-ktieb stampat tajjeb u bir-ritratti jmissu jinxtara mhux biss għax hu xhieda tal-hila tal-ġens Malti, imma wkoll għax iqaqal fil-qarrej sens ta' patrijottizmu, u kull librerija Maltija għandha jkollha kopja.

G.

"ĠESÙ QED IHABBAT" ta' Patri Ġ. Delia, S.J. Empire Press, Malta—1963. Paġ. 112.

Il-bniedem ġie maħluq imzejjen b'dik il-qawwa sabiha li tissejjaħ dehen halli bih ikun jista' jagħraf 'l Alla Verità u hekk jikseb il-hajja ta' dejjem. Infatti l-hajja ta' dejjem, kif qal Ġesù, mhix haġ'ohra flief li nagħrafu 'l Alla veru (Gw., 17, 3). Imma biex id-dehen tagħna jkun jista' jingibed lejn il-verità, li hi l-oġġett tiegħu, irid lil min jurih illi din il-verità hija sabiha u tajba għalih. U dan huwa x-xogħol ta' dik il-qawwa l-oħra tal-għaġeb li biha hu mzejjen il-bniedem, li tissejjaħ irrieda. Ir-rieda mela hija dik li thajjar u tqanqal id-dehen halli jimxi lejn il-verità, jew, fi kliem ieħor, biex jintrefa' lejn Alla u jikkontemplah. U meta id-dehen jikkontempla 'l Alla jkun qed jagħmel dak l-att hekk meħtieġ fil-hajja tar-ruħ li jissejjaħ talb li, fil-kliem tal-għorrief, mhux flief ir-refgħa tal-moħħ lejn Alla.

Fil-kitba tat-talb, u l-aktar ta' dik il-għamla ta' talb li tissejjaħ meditazzjoni li hi taħdit tad-dehen ma' Alla, mhux il-għorrief kollha jzommu triq waħda. Hawn min ifttex li jaħdem minnufih fuq id-dehen billi jagħtih id-dawl halli jghinu biex jagħraf aħjar 'l Alla; oħrajn jagħzlu t-triq tar-rieda billi jhegguha halli tilmaħ it-tieba t'Alla u b'hekk tithajjar għalih, u hi min-naha tagħha tqanqal id-dehen. Xi wħud jaħdmu fuq il-moħħ, oħrajn fuq il-qalb. Iż-żewġ triqat huma tajbin, għad li ma jghoddux għal kulhadd xorta waħda. U għad li l-ewwel waħda hija l-aktar għolja għaliex iżjed taqbel mal-qawwa l-aktar nobbli fil-bniedem, ma dankollu hafna kittieba mill-aħjar jagħzlu t-tieni waħda għax jafu kemm hu dgħajef il-bniedem li minnu nnifsu jxaqleb lejn dik il-għajjuna li l-aktar taqbel man-natura sensibbli tiegħu. Fost dawn insibu lil dak l-imghallem kbir fil-hwejjeġ tar-ruħ, il-kittieb ta' *l-Imitazzjoni ta' Kristu*.

Fuq din il-linja mexa wkoll it-twajjeb P. Guż. Delia S.J. fil-ktieb sabih li għadu kemm tana. Sa mill-ewwel waħda fost it-tletin meditazzjoni li għabar, il-kittieb iqegħdilna quddiemna x-xbieha ta' Ġesù li jiġi kemm-il darba wara l-bieb tagħna u jhabbat. *Mhux wara l-bieb tad-dar. Imma wara l-bieb ta' qalbna*. Fil-meditazzjonijiet l-oħrajn imbagħad ifsirlna bost għamliet li tista' tiehu din it-taħbita divina fuq qalbna: daqqa bhala haġr biex noqogħdu nitkellmu m'Alla, jew nimxu wara Ġesù u nqiegħdu tamitna fih, daqqa biex nistabru fin-niket, nagħrafu htijietna, u nfttxu l-Hobz tal-Hajja, eċċ. U kollox fil-qosor, fi stil maħlul biex ma jtaqalx ir-riflessjoni, u biex ma jdejjacx lil dawk il-bosta li l-lum ma baqgħalhom sabar ta' xejn biex jaqraw u jiggustaw kitba bhāl din li tiswielhom ta' ġid tabilhaqq. Barra minn hekk, P. G. Delia, ta' poeta hlejju li hu, għaraf iżewwaq il-kitba tiegħu b'għadd ta' kwadri poetiċi mxx-

rdin 'l hawn u 'l hinn li jgħinu hafna biex il-qalb ittiegħem aħjar il-benna u l-moħħ jistgħall aktar is-sbuhija tal-veritajiet imfissra. Il-kelma li jhaddem hija ċara, bla ebda tiġbid bla hafna tidwir, filwaqt li n-nisġa ta' l-argument ta' kull sugġett hija hafifa biżżejjed biex tiftiehem malajr minn kull min għandu mqar nitfa rieda tajba biex jimxi 'l quddiem fit-triq ta' l-Imhabba t'Alla, għax għall-erwieħ bħal dawn biss hu miktub il-ktieb.

Għoġobna fl-aħħarnett il-ktieb għall-format ċkejkien tiegħu, hekk li tista' tqiegħdu f'butek bla ma jingumbrahulek biex issibu qribek mlhux biss fil-knisja jew fid-dar, iżda wkoll f'dawk il-waqtiet qsar ta' mistrieħ li tiehu matul ix-xogħol, jew fuq il-karrozza, jew fil-passiġġata tiegħek, kif għall-grazzja t'Alla għad baqa' fostna min jagħmel. J'allà kotba bħal dawn narawhom aktar sikwit fl-idejn, l-aktar taż-żgħażaġi tagħna.
v.v.b.

"L-EWWEL JIEN". Dramm bi Tliet Atti ta' Gużè Diacono. Progress Press, Malta.

Minghajr ebda dubju nistgħu ngħidu li dan hu wiehed mill-aqwa drammi li s'issa tatna l-letteratura Maltija. Il-konċett, il-karattri, id-djalogi fihom forza u naturalezza li timpresjonak.

Dan id-dramm rebat it-Tieni premju fil-Konkurs 1962 tat-Teatru Manoel u għal tliet darbiet inhadem b'suċċess f'dan l-istess teatru mill-Malta Drama League. Issa Gużè Diacono dan id-dramm taħluba fi ktieb, u għamel sewwa, għax b'hekk, permezz ta' l-istampa, illi drammi ikun jista' jkseb haġja twila kif tabilhaqq tisthoqq lil "L-Ewwel Jien" u fil-futur il-generazzjonijiet ta' warajna jkun jistgħu jaqrawh, jammiraw il-gmiejn tiegħu, u jkun jistgħu jaħdmuh fuq il-palk.

Fost il-friegħi kollha tal-letteratura t-teatru l-aktar li għibed lil Gużè Diacono. Xogħlijiet ta' traduzzjoni ta' rumanzi għandu hafna, imma bħala xogħol li tista' tgħid li hu tiegħu għax originali tana biss xogħol tal-palk, xogħol maħsub tajjeb u maħdum b'dak kollu li titlob l-arti tat-teatru modern. Id-dramm hu realista, għalkemm fl-ewwel parti tat-tielet att inqata' minn dan l-istil l-istess kif ġralu W. Somerset Maugham fil-play tiegħu "Sheppey" u daħal fis-saltna tal-fantasia. Għalkemm dan jista' jkun difett fl-istil, imma nista' ngħid li dan il-kwadru kif għaraf jinsgu l-awtur kien effettiv hafna meta rajnieħ jinhadem u ħalla impresjoni tajba.

X'inhu r-realiżmu? Ir-realiżmu hu dik l-iskola li tgħallem u turi l-hajja bl-ikrah u s-sabiħ tagħha, bl-iżbalji u l-preġji tagħha, diżappuntamenti, rebħ, telf, ferħ, uġiħ; fi ftit kliem, il-hajja kif kienet miru dejjem, għadha u tibqa'. Ebda titjir qalb is-sħab ta' l-immaginazzjoni, ebda ġiri tal-fantasia qalb labirinti li qatt ma eżistew, imma realtà kieflra, ħarxa, iehsa kif tathielna l-hajja u kif garrbuha l-moħħ u l-qalb matul il-medda taż-żmien. Biex nagħti prova ta' dan li qed ngħid u wiehed ikun jista' jagħmel kuntrast bejn stil u iehor, insemmi t-tliet drammi ipremjati fil-Konkurs tal-Manoel: ta' l-ewwel, "Vaganzi tas-Sajf" ta' Frans Ebejer, jaqtagħna u jehodna fi sfera ta' immaginazzjoni u ta' mitoloġija, sfera li ma tmissx ma' din l-art fejn nimxu u ngħixu imma togħla hafna 'l fuq fejn nistgħu nilbquha biss bil-ħsieb mingħajr ma nistgħu mmissuha b'idejna. Imma ż-żewġ drammi l-oħra "L-Ewwel Jien" ta' Gużè Diacono u "L-Kerrejja" tiegħi jpingu l-hajja kif inhi

tabilhaqq bil-konflitt ta' l-ideat u tas-sentimenti, u t-tnejn iħalluna riġlejna sħaħ fuq din l-art li mal-ftit tal-helu temgħetna l-qrusa u l-imrar. Dan hu r-realiżmu kif taħulna Gużè Diacono f'“L-Ewwel Jien” u f'“Salib Haddiehor”.

Is-sugġett jippertja fuq il-konflitt fil-mentalità u l-egoizmu ta' omm u iben, u jittla' gradatamenti għal climax tasaww impressjonanti u effettiv: l-iben iġħajjat “Jien qtiltu! Jien qtiltu!” u l-omm mixħuta ma' l-art issejjah lil binha u twerżaq u tibki x'ħin tarah jinqata' għal dejjem minn magħha. Fid-djalogi ta' bejn l-omm u l-iben hemm battuti tasaww qawwija u sbieħ.

Il-karattri l-oħra, tal-Professur Gużè Vella, ta' Gina, l-għarusa ta' Victor, u ta' Gużi, l-avukat żaġħżuġh, jorbtu tajjeb hafna u jaġhtu l-hajja lis-sugġett. Id-djalogo fuq kollox hu mill-iżjed naturali u jżomm bis-saħha ta' kliem u ideat li jidhlu f'xulxin, moviment li ma jaqta' xejn.

Dan hu drammi li tiegħu pjaċir tara daqs-kemm tiggosta taqra.

GUZE' CHETCUTI.

“IL-KOMMENDATUR FILOMENE GHARB” ta' Ivo Muscat Azzopardi, Union Press—1963. Paġ. VIII; 208.

Dan il-ktieb hu holqa oħra fis-selsiela ta' ġrajja ta' Bendu Muscat, id-detektif Malti msawwar mis-Sur Ivo Muscat Azzopardi. Dawn il-ġrajja tad-detektif, jew rumanzi sofor, kif x'uhud isejhulhom, imma hu haqqu fohrija ukoll għax f'kull waħda mill-ġrajja żamm livell letterarju. Xi awturi barranin tar-rumanzi sofor aktarx issibhom jiktbu horrox borrox, hsiebhom kif ihaffu kemm jifilhu u jissagrifikaw is-siwi letterarju għat-taħbil ta' l-intriċi; haġa li ma għamilhiex l-awtur ta' Bendu Muscat.

Fuq kollox innottaġna koerenza f'dawn il-ġrajja ta' Bendu Muscat: fit-tliet kotba twal u fin-novelli l-qosra, il-karattru tal-persunaġġ prinċipali ma jinbidel qatt, karattru ta' bniedem għaqli, riservat, dħuli imma sħiħ f'għamilu u ċar fi hsiebu, detektif ta' dehen li jżen u jerga' jżen bir-regqa kull tentufa li tqajimlu rispet, fuq kollox jinqeda wkoll bil-mezzi tax-xjenza biex jikkax dak li hu mohbi (nitrax tal-fidda biex itabba' s-swaba' tal-halliel. L-aċidu sulfuriku biex idewweb u jherri l-laħam).

Laqatna wkoll il-fatt li f'kull ktieb l-awtur jaġhti prominenza lil xi karattru prinċipali. F'“It-Triq id-Dejġa Nru. 313” hemm il-karattru ta' Madame Lucie, kleftomana, f'“Min Iduq Imet in-Nil” hemm Tipotas, traffikant tan-narkotiċi u f'dan il-ktieb insibu lil Gerald u s-seftur fidil tad-detektif u lil dan is-seftur l-awtur qalgħu bil-grazzja kollha bhala bniedem sempliċi fid-drawwiet tiegħu iżda mhux lura minn mohħu, raġel ta' kelmtu u responsabbli, qaddej li jinxtehet fin-nar għas-sinjur tiegħu, sieħbi li dejjem lest biex iġħin lil Muscat; fi ftit kliem Gerald aktar minn qaddej, jidher bhala ħabib intimu tad-detektif anzi xi drabi din il-ħbiberija għandha mill-eżagerazzjoni.

Fil-każ tal-“Kommendatur Filomeni” donnu ħi mnebbah mill-fatt ta' John George Haigh, l-assassin Inġliż, li fi-1949 kien ikkundannat

għat-tgħalliq talli qatell lil waħda mara u heles mill-katavru tagħha billi xeftu fl-aċidu biex jitherra u jispiċċa fix-xejn. Minn dan il-fatt is-Sur Ivo Muscat Azzopardi silet din il-graġja tal-“Kommendatur Filomeni” u għibidha bil-għaqal u bis-sengħa ta' mgħallem, żamm il-kurżità tal-qarrej u ħabbillu mohħu bl-intriciċi.

L-awtur għandu ħabta kif jesponi u jespandi d-dettalji u forsi kulant jespandi aktarx fit-tul, imma mbagħad għandu inġenjożità biex idom-mhom mall-fatt prinċipali. Laqatna wkoll il-mod kif l-awtur inqeda bil-kunjom li Bendu ha meta kien Napli, biex jinbex il-qarrej. Bendu Muscat biex ma jingħarafx, bidel ismu f'Gużeppi Azzopardi. Iz-żewġ kunjomijiet flimkien jagħmlu l-kunjom Muscat Azzopardi, tal-awtur!

Is-sugġett tal-ktieb hu miġbud tajjeb u interessanti, iżda l-istampa hi difettuża wisq u tnaqqas mhux ftit mis-siwi tal-ktieb. Hemm ħafna żbalji grammatikali li aktarx ġejjin mill-ittajpar ħażin u hemm ukoll paragrafi li huma bla sens, e.g. paragrafu 4 u 5 paġna 45 u paragrafu 2 u 4, paġna 95. Dawn u oħrajn huma għiltiet li wieħed jista' jsewwihom f'barġa oħra.

L-aħħar osservazzjoni: il-figura ta' Bendu Muscat kif tidher fil-qoxra ta' dan il-ktieb u tal-kotba l-oħra ta' qablu, xejn ma togħhodlu bħala bniedem ta' dehen u tal-galbu. Dak iż-żagħżuġ bis-sigarru f'ħalqu, iħares la ġenbha u bil-kappell stetton mitfuġħ lura aktar jagħti lemha lil xi gaŋster Amerikan milli lil raġel għaqli Malti!

G

“HREJJEJ ESOPU”. Minn Brother Henry, F.S.C. De La Salle Brothers Publications, Malta, 1963. Paġ. VII. 112.

Issa l-letteratura tagħna qiegħda dejjem tistagħna u miexja 'l quddiem; inkitbet poezija klassika u ħarġet proża mirquma; il-waħda u l-oħra ma jagħmlux għajb lil xogħlijiet bħalhom f'isna barranin. Imma għad baqa' ħafna “lacunae”, l-aktar f'dak li hu qlib ta' opri magħrufin, mid-dinja, f'islen Malti.

B'din l-aħħar biċċa xogħol tiegħu, Bro. Henry mela vojti li kien ilu jinħass mill-qarrejja intelligenti Maltin. Għax il-ħrejjej ta' Esopo l-lum issibhom tradotti f'kull ilsien li lahaq livell letterarju. Din il-biċċa xogħol klassika ma tinqarax biss għall-ġmiel u s-sbuhija tagħha, iżda tinqara wkoll għax taħt sura ferrihija u mexxejja hi għajn ta' għerf u xempju ta' tagħlim li bħalhom id-dinja għadha ftit rat. Il-ħrejjej ta' Esopo jinqraw mhux biex jagħtu gost il-qarrej imma wkoll biex ipaxxulu mohħu, għax kull ħrafa fiha l-moral tagħha.

Bro. Henry jisthoqqlu kull tifhir mhux biss għax qaleb għall-Malti din l-opra klassika, iżda wisq aktar għax bil-għaqal u bis-sengħa tiegħu, għaraf jagħtiha sura u xejra tassew Maltija u fuq kollox żamm sħiħa dik ix-xejra filosofika li tiebleb u tixgħel f'kull waħda mill-ħrejjej.

Dak li laqatna fit-traduzzjoni ta' Bro. Henry hu l-heffa tal-versi li jimxu u jew jiġru ħarkiena skond ir-ritmu tal-graġja, imma qatt ma jittaqqlu bi kliem jew b'espresjoni jiet imħawdin jew imxekklin; fuq kollox hemm l-element idjomatku li jagħti xebh u sura verament Maltin lil din il-biċċa xogħol klassika.

It-traduttur bil-għaqal kollu, għażel il-kelma eżatta biex taqdi l-fehma jew il-ħsieb oriġinali, u mhux bħal ħafna traduttori oħrajn li jgħawġu l-idea għax ma jafux isibu l-kliem adattat biex ifssruha. Mill-pinna ta' Bro. Henry toħroġ mhux biss is-sura, iżda r-ruħ ta' l-idea oriġinali u dan jitwettaq b'maniera wisq helwa u ħafifa. Araw din l-istropa li ġejja kemm fiha tifsira għaqlija u fl-istess ħin kemm tinħass ħafifa u mexxejja fil-widnejn:

*"Mhux immela min jghid hafna
Hu ta' siwi, jew habib;
Il-qalbienu dlonk jingharaf
Fit-taqbida, fit-tigrib"*.

U taghlima bhal din issibu fil-mija u erba' hrejjef li fih dan il-ktieb. Kittieba Maltin gie li qalbu għall-Malti xi favoli ta' Esopu, iżda hadd ma kien indaħal, qabel Bro. Henry biex jaqleb f'islienna l-opra kollha ta' dak l-awtur klassiku.

Biex il-ktieb ma jkun jonqsu xeju tassew, hareġ imzejjen bi stampi sbieħ. Gerada li pinga dawk l-istampi, jidher li daħal fl-ispirtu tal-hrejjef għax ta tifsira viswali mill-aħjar, tal-grajja u tas-sugġetti. Fuq kolloxx il-ktieb hu stampat tajjeb u pulit fuq karta ċara u f'għamla li tingħożoż; għalhekk jixraq lu jinqara bil-gost u l-pjaċir u jinzamm fil-libreriji Maltin.

G

"IL-MARSA. STORJA TA' HAMSIN SENA". Minn Patri Donat O.F.M.
Cap. Lux Press—1963. Paġ. 95.

Il-Marsa hu wieheđ miċ-ċentri l-aktar importanti ta' Malta kemm għal dak li hu kummerċ, indusirja kif ukoll għal dik li hi demografija. Imma dak iċ-ċentru lahaq din l-importanza fl-aħhar hamsin sena għax fil-bidu tas-seklu kien għadu raba' u xatt bi ftit djar u mħażen imxerrdin 'l hawn u 'l hinn. Riedet tkun il-generożità tal-Kavaler Lorenzo Balbi u s-Sinjura tiegħu biex dak il-post jieħu xejra u jimxi 'l quddiem.

Dan kollu naqrawh fil-ktieb interessanti u dokumentarju ta' Patri Donat, il-Kappillan tal-Marsa, li milli jidher, bis-sabar u bil-għaġal, gābar taġhrif minn kotba godma u ġodda, qalleb gazzetti u periodici u fela dokumenti biex hejja dan il-ktieb bhala tifikira ta' eġhluq il-hamsin sena tal-parroċċa tal-Marsa.

Dak li l-aktar laqatna hu l-fatt li l-Marsa kibret bis-saħħa tal-knisja li bena l-Kavaler Balbi. Ahna li niftakru meta thaffru s-sisien ta' dik il-knisja u mbagħad rajnieha tielgħa filata wara l-oħra, nifhmu li kieku ma nbniex dik il-knisja. il-Marsa ma kinetx tingħażel parroċċa għaliha u ma kinux isehhu u jitwettqu filha dawk l-attivitajiet u dik l-espanzjoni li jgħolluha fost l-akbar parroċċi ta' Malta.

Kull min ihobb jaqra fuq Malta għandu jikseb dan il-ktieb u kull min jixtieq jaqra fuq l-iżvilupp soċjali f'artna, għandu jistudja dan il-ktieb mogħni b'taġhrif u dokumenti, miktub tajjeb, imzejjen bi stampi, informattiv u jinqara bil-heffa u bil-gost.

G

"ID-DAWL TAL-HAJJA" ta' Gużè Chetcuti. Lux Press, Malta, 1963.
Paġ. 157.

Waslitilna copja tat-tieni edizzjoni ta' dan ir-rumanz tant interesanti. F'reċensjoni li kienet dehret fir-raba' numru ta' "Il-Malti" ta' l-1957, kien intqal li b'dan ir-rumanz Gużè Chetcuti fetax triq ġdida fil-qasam letterarju Malti, għax dan ir-rumanz hu mfassal fuq il-għamla moderna tar-rakkonti tal-lum, jiġifieri hu rakkont dinamiku u realistiku fuq il-hajja ta' zmienna, bil-karattri tan-nies li niltaqgħu magħhom kull-jum, bix-xewqat, bil-hsibijiet, biz-żellumiet tagħhom u bir-reazzjonijiet skond il-kriterji tagħhom. Renè, Marija, Anna, Dun Salv, huma xbihet ta' nies li għexu u bawew u raw il-kruha tal-hajja u l-ġirda tal-gwerra u dan kollu halla impressjoni fuq hsiebhom u għamilhom.

L-awtur b'sengħa ta' mghallem u b'fantazija vivaċi ta' poeta li hu, jinseg l-avventuri u s-sentimenti tal-persunaġġi tiegħu, imma fl-istess

hin jiġbed tiffkura drammatika taż-żminijiet koroh li għaddew minnhom.

Hawn mhux bi hsiebna niġbdu fit-tul, għax fl-okkażjoni ta' l-ewwel harġa kienet inklibbet reċensjoni twila fuq dan ir-rumanz. F'dik ir-reċensjoni kienet issemmiet il-fehma li dan ir-rumanz jixraq lu jinqara mill-qarrejja Maltin. Issa din it-tieni edizzjoni twestaq dik ix-xewqa u fl-istess hin hi xhieda tal-popolarità u tas-suċċess ta' dan ir-rumanz.

"EJEW NIDHKU FTIT!" Damma ta' Epigrammi Limerikki u Poeżiji Satirici u Żuffjettuzi. Ta' Anton Buttigieg. Pp. 58. Malta. Union Press, 1962.

Din hija gabra ta' versi ta' ghamla u fasla ġdida fil-letteratura Maltija, tiftah b'introduzzjoni tal-Professor G. Aquilina, li fiha nsibu nfissra l-figura ġdida ta' Buttigieg fil-ġenju poetiku tiegħu, gabel magħruf aktarx bhala Poeta tan-Natura. kif ukoll romantiku f'xi poeżiji tiegħu miktubin f'xi fażi tal-hajja tiegħu mżewġa u sentimentali.

Jiena nahseb li dak li qal il-Prof. Aquilina, l-awtur ta' l-Istudji Kritiċi ta' xoghlijiet poetiċi ta' poeti xjuħ u zaġżzaġħ Maltin li l-lum huma mera ta' l-iżvilupp poetiku Malti mill-għeluq taż-seklu Dsatax sal-lum, huwa biżżejjed biex wiehed jifhem il-valur speċjali, fil-poeżija Maltija, ta' din il-gabra ta' epigrammi li fihom Buttigieg mal-weraq tar-rand ta' Muza romantika żied weraq ieħor li ma jaġhmilx għajb lil ta' qablu.

Post il-poeti Maltin ma kellniex hliet xi wiehed li kien dewwaqna xi haġa minn din il-ferġha ta' versi sarkastiċi, umoristiċi, u dan kien il-magħruf latinista taż-seklu li għadda, Giuseppe Zammit alias *Brighella* (hekk imlaqqam għall-ġurnal tiegħu li ismu stess jixhed is-sarkażmu ta' l-ispirtu brigelljan ta' l-EDITOR). Ma' l-epigrammista Zammit, li kiteb sew epigrammi bil-Latin kemm bit-Taljan, nistgħu taż-seklu wkoll lil Buttigieg, li l-epigrammi tiegħu, nahseb li għandhom xehta iżjed popolari, billi miktubin b'Isien il-poplu, bhalma kienu iżjed popolari l-versi ċajtiera bil-Malti ta' Gio-Anton Vassallo milli l-versi bit-Taljan tiegħu stess. L-iskopijiet taż-żewġ epigrammisti fix-xehta ta' versi tagħhom nahseb li mhux dejjem insibuhom jaqblu. L-iskopijiet taż-żewġ epigrammisti, Zammit u Buttigieg, li għaxu f'dinja ta' ċirkustanzi soċjali wisq diversi mhux dejjem jiltaqgħu fi triq waħda. Fl-epigrammi ta' Zammit insibu li minn banda l-iskop kien speċifiku, dak li jolqot bi tpattija lil xi badd li f'haġtu ilkastigah, u minn banda l-iskop kien dak biss li jkawwat il-vizzju u d-drawwiet bhall fil-mitt sunett bit-Taljan li kien hareġ fl-1846. *Instigator vitia, non homines* kien stqarr Zammit stess fl-epigrafi tal-frontispizju ta' din il-gabra ta' versi berneski. U hawn li hu u Buttigieg insibu li mxew fuq l-istess triq. Hawn li Buttigieg fl-versi umoristiċi jimxi labranzetta ma' Parini u ma' Gusti, fejn is-sawt tagħhom jolqot xi drawwiet fil-modalità soċjali ta' żmienhom, b'umorizmu mhallat ma' xi nuskata morali u li bir-riha qarsa tagħha twieġeb ukoll għall-qawl Latin: *Ludendo castigat mores*.

B'hekk Buttigieg f'dawn l-epigrammi għaraf jaġhtina ċempji sbieħ magħġumin b'dik is-sengħa li timxi ma' dak it-tajjeb li nsibu fl-epigrammi ta' Catullo, Marziale, Alamanni u Brignole li fis-sarkażmu u umorizmu tagħhom hemm iż-żewġ prinċipji tan-nisġa epigrammatika, dik jiġifieri li l-epigramm għandu jnqar kurżità fil-qarrejja għall-għeluq tal-hsieb tal-poeta, u jkollu għeluq ta' hsieb spirituz bla ma tistennieh.

F'Il-*Prologo*, Buttigieg għaraf jaġhtina l-isbaħ figura simbolika fil-bidla tiegħu ta' poeta marzjali minn għannej pastorali, kif fissrilna tajjeb fl-versi tiegħu:

*Neżżgħuli l-libsa ta' rahhal u l-horġa,
ħudu s-suffara li saffart ġol-wied.
għannejt il-gmiel tas-siġar u l-egħliġi,
issa ser ngħanni l-ħażen tad-drawwiet.*

U jiffigura ruħu bhala l-buffu jew il-clown fil-kummiedja ta' dil-hajja, ir-*Rigoletto* fil-Qrati tas-Slaten li jdahħak u jniggeż, iżda mhux jispicča biex fil-mestier tiegħu jipatti bid-dmugh is-swat sarkastiċi tiegħu.

Il-poeta fl-aħħar strofa ta' din il-prezentazzjoni għaraf bl-iktar sengħa jdawwaqna l-essenza tas-sarkażmu filosofiku ta' l-epigrammi tiegħu.

Fi ftit kliem f'dawn l-epigrammi għandna miġbur f'mera ta' spirtu psikoloġiku dawk id-debolleżzi tal-hajja soċjali tagħna u tagħhom tana l-isbaħ mudelli u li f'hom iġhallmuna nidħku xi minn daqqiet bina nfusna, u għalhekk b'sarkażmu filosofiku l-poeta iġhidilna fl-aħħar:

*Tobogħdunex; iżda idħlu ġewwa fikom,
araw kif intom pulcinelli żgħar;
jekk jirnexxilkom tidħku ġewwa fikom
bikom infuskom tkunu għorrief kbar.*

Għal dik li hi arti prosodika naraw illi f'din il-libsa ġdida li libes il-poeta tan-Natura u tar-Romantiċiżmu, biex il-qarrej itieghem iżjed hafl u tajjeb l-ispirtu sarkastiku tal-versi tiegħu, il-poeta 'l hawn u 'l hinn kellu jgenneb ir-reqqa tal-frazi u jerhi xi ftit mill-ilgħiem tal-metrika mitluba mill-poezija lirika. Wara kollox, l-Muża tan-Natura baqgħet lil Buttigieg tifttxu—is-sieħba ta' torbit il-Genju poetiku tiegħu li għadu marbut magħha u hi miegħu—kif naraw fl-aħħar ta' din il-ġabra ta' versi epigrammatiċi fil-poezija "Il-Harba mill-Muża".

Dnub li dan il-ktieb li bih il-Poeta tana l-ewwel u l-isbaħ dokument ta' l-Epigramma Maltija ma waqax kollu f'idejn min tassew jaf iġhożzu.

28/9/1963.

A. CREMONA.

MILL-KRONAKA TAGĦNA

NIFIRHU lill-Kavaliere IVO MUSCAT AZZOPARDI, P.L., li f'dan ix-xahar ta' Dicembru għalaq Sebghin Sena li minnhom għadda Hamsin Sena jikteb bil-Malti u jħabrek biex imexxi 'l quddiem l-Ilsien tagħna.

Nixtiqulu għomor twil b'rizq il-Maltin u fl-ghożza tal-ħbieb.

KOTBA LI RĊEVEJNA GĦAL-LIBRERĠJA TAL-GĦAQDA

Ir-Rużarju—Xandir ta' Kultura Dumnikana.

Vol. XV—Ott.-Diċ., 1963. No. 3.

Editur P. Valentin Barbara, O.P.

Hrejef Esopu ta' Bro. Henry, F.S.C.

Minn għand l-Awtur

Grammatika Maltija ta' Bro. Henry, F.S.C.

Minn għand l-Awtur

The Way Ahead ta' Ant. Agius Muscat.

Minn għand l-Awtur

